

ఆత్మార్పణ

ఆ సంవత్సరం క్రీస్మసులో శీతానగరం లక్ష్మణరావుగారి బట్టలమిల్లులో కలుసు కున్నారు మిత్రులు. ప్రతి సంవత్సరం క్రీస్మసులోనూ కలసుకుంటారు దాదాపు ఆ వందమంది. వాళ్ళు చిన్నప్పుడు ఓసారే ఆ కాలేజీలో ఇన్ టర్ చదువుకున్నారు. అదీ సంబంధం వాళ్ళ మధ్య. చెదిరిపోయి, అనేక వృత్తులలో, దూరపు వూళ్ళల్లో వున్న వాళ్ళంతా ప్రతి డిశంబరు లోనూ ఓ చోట చేరతారు.

ఆ ఉదయం మంచుని చీల్చుకుని సూర్యుడు అప్పుడే తన విజయానందాన్ని ఆ వందమంది హృదయాల్లోనూ పలికించుకుంటున్నాడు. కాఫీలైనాయి. కొందరు స్త్రీనానికి క్షణ కాలవకి వెళ్ళారు. కొందరు క్రీస్మకే వెళ్ళారు. సుకుమారులు స్త్రీనాల గది దగ్గర టర్నుకోసం కూచున్నారు. వాళ్ళలో కొందరు లక్షాధికారులు, కొందరు ఇక్కడికి వచ్చేందుకు కూడా డబ్బుకోసం వెతుక్కోవలసినంత బీదవాళ్ళు, అధికారులూ, వారి కింది గుమాస్తాలూ, అన్ని కులాలవాళ్ళూ, మతాలవాళ్ళూ. ఆ వారంరోజులు మాత్రం భేదాన్ని హెచ్చుతగ్గుల్ని దూరంగానన్నా పాటించాడానికి వీలేదు. సభికుల్ని రంజింప చెయ్యడానికి, గుమాస్తా పెద్దపులి వేషం వేసుకుంటే, జడ్జి తోక ఎత్తిపట్టాలి. సిరద్దారు డోలు కొట్టాలి. ఇంజనీరు బోగం ఆట ఆడితే, వోవర్సీరు తల్లి వేషం, పెద్ద రైతు మద్దెల వాయింఛాలి.

వాళ్ళ అల్లర్లు, Practical jokes, వేళాకోళాలు, ఒకరి మీద ఒకరు సిగ్గుపరిచే కథలు, విమర్శలు, చర్చలు-తెల్లారకట్ట అయిందింటినించి, పన్నెండు దాకా విరామం వుండదు. ఆ వుదయం డాక్టరు కాంతారావు, బోర్డు ఆఫీసరు సయ్యద్ గంగరావి చెట్టు కింద కూచుని మాట్లాడుకుంటున్నారు. రాత్రి ఎవరో సయ్యద్ గడ్డాన్ని సగం కత్తిరించారు గనక, అతన్ని గుర్తుపట్టడం కొంచెం ప్రయత్న పూర్వకంగా వుంది. ఆ కత్తిరించిన సగం గడ్డం పొద్దున నారాయణ దీక్షితుల నీరుగావి పంచ మడతలో కనపడ్డది. హాస్యం శృతిమించుతోంద నిపించింది. సయ్యద్ కి కొంచెం కోపంగా వున్నాడు. పైగా అతనికి నిద్రలో మొన్న ఎవరో పంగనామాలు తీర్చారు అతని నుదుటి మీద.

“క్లాసులోకి పంగనామాలు పెట్టుకోచ్చాడు, మొహమంతా నిండేట్టు-అతని పేరేమిటి ? - ఏమైనాడు అతను ? మీవూరే కాదా ?” అన్నాడు.

“అతనా ? అతను శ్రీధర్. అతని సంగతులేవో విచిత్రంగా చెప్పుకున్నా రబ్బా ! పాపం చచ్చిపోయినాడేమో ! నేను మా వూరికి వెళ్ళి ఎన్నో ఏళ్ళయిందనుకో. అతని సంగతీ..... మాణిక్యానికి తెలుసు బాగా. వుండు మాణిక్యాన్ని పిలుద్దాం” అని దూరంగా స్త్రీనంచేసి వొస్తున్న ఓ గుంపుని కేకేశాడు.

“ఓరే, మాణిక్యం ఎక్కడరా, కనపడితే రమ్మనండి” అని.

ఎండలో మెరుస్తున్న గడ్డిపూలకేసి చూస్తో సయ్యద్ అన్నాడు -

“శ్రీధర్ వుంటే ఈ సభలు ఇంకా ఎంత రమ్యంగా వుండేవో ! మనందరం ఓ ఎత్తు, అతను ఓ ఎత్తునుకో.”

“అతను బతికివుంటే మాత్రం ఈ సభలకి ఎట్లా వచ్చేవాడు ?”

“ఏం ?”

“కాంగ్రెసు నాయకుడైనాడు తెలుసా ? కైదుల్లో వుండేవాడు.”

“కాంగ్రెసులో చేరాడా ? పాపం !”

“పాపం ఏం ? అది అంత....”

“ఇంక పట్టుకోకు మరి. గొప్పదేనయ్యా మీ కాంగ్రెసు అయినా గవర్నమెంటు డాక్టరుకి నీకు కాంగ్రెసేమిట్టే ! నేననేదేమిటంటే శ్రీధర్ ని తలుచుకో. పరీక్షల్లో, స్పోర్టుల్లో, డిబేట్ లో, అన్నిట్లోననుకో అతనే కద మొదటివాడు. అట్లాంటి మనిషిని చూడం. అతని రూపమో ! లెక్చర్ వినకండా అతని వంక అట్లా చూసేవాణ్ణి. అతనికీ అక్కా చెల్లెలూ వుంటే.....”

“వుంటే? తురకాడికి నీకేం లాభం ?”

“ప్రతిదానికీ అట్లా కరుస్తావెందుకు ? నేనేమన్నాను? ఉంటే ఎంత అపరూపమైన అందం వుండేదోనని. కాని అట్లాంటివాళ్ళు బతకరులే. అతను సాధించలేనిదీ.....”

మాణిక్యం శ్రేష్టి, కాంగ్రెసువాది, ధనికుడు వొచ్చాడు.

“ఏమిటోయ్ కేకవేస్తున్నారట ! చూశావా, శర్మ, నా కూజాలో రెండు కప్పపిల్లల్ని పడేశాడు. రానీ చెబుదా వాడి పని.”

“మాణిక్యం, శ్రీధర్ బతికివున్నాడా ?”

“తెలీదా మీకు ? ఒకే కథ. బతికి వున్నాడేమో ! తెలీదు.”

“తెలీదేమిటి ? అతనికి మన వూళ్ళో పెద్ద ఆస్తికదూ ?”

“అవును.”

“పిల్లలూ.”

“అవును; భార్య పిల్లలూ, ఆస్తీ అన్నీ వున్నాయి మా వూళ్ళోనే.”

“అతను ?”

“అతనే లేడు.”

“మరి వాళ్ళకి తెలీదా ?”

“తెలీదు ఏమైనాడో.”

“అసలు కథేమిటి ?”

“చెబుతా. శర్మ పెట్టె ఏదో నీకు తెలుసా?”

“చూపిస్తాలే ముందు మాకు కథ చెప్పు.”

“అంతా నాకు తెలీదు తెలిసింది చెబుతాను. మరి శర్మ పెట్టెలో.... ఇట్లారా చెబుతా. సయ్యదు చెప్పేస్తాడు.”

“వొస్తాలే. ముందు మాకు శ్రీధర్ సంగతి చెప్పు.”

“చెబుతా గాని, కాంతారావు, నాకు రాత్రులు అరికాలు మంటలోయ్ ఏం మందు చెబుతావు?”

కాంతారావు నవ్వుతున్నాడు.

“రాత్రికి నిద్రలో మంత్రం వేస్తాలే, ఇప్పుడు కానీ,”

“మీరు నమ్మరు నా కథ. ఏదో పుస్తకంలోంచి చెబుతున్నాననుకుంటారు.”

“కోమటి అతని మాటల్ని ఎప్పుడూ శంకించం ఒక్క గల్లా పెట్టె ముందు తప్ప.”

“శ్రీధర్ కాంగ్రెసు ఉద్యమంలో చేరాడని తెలుసునుగా.”

“అవునులే, అతని పేరే వినలేదే ఏ పేపర్లోనూ ?”

“అదే సంగతి. ఈనాడే అతను వుంటే మరి ఏమయ్యేవాడో! నా రోజుల్లో అతన్ని తలుచుకుంటే ఈనాడు, ఈ నాయకులు ఎవరు ఆగగలిగేవారు అతని ముందు ? మన దేశపు కాంగ్రెసు చరిత్ర ఎంత ప్రజ్వరిల్లే అక్షరాలతో రాయబడేదో అనిపిస్తుంది; కాని ఆనాడు అతనేం గొప్ప కాలేదు.”

“ఎందుకు?”

“అదే విచిత్రం. అతని ధనంతో రూపంతో-”

“వాక్ ప్రతిభతో, దీక్షా పరత్వంతో.....”

“సూన్యతంతో, స్వార్థరాహిత్యంతో.....”

“అదేననుకుంటా కారణం. అతను ప్రథమనాయకుడు కాలేకపోవడానికి కారణం, స్వార్థం కొంత లోతునైనా లేకపోతే రాణించలేడను కుంటా మనిషి లోకంలో.”

“ఏం?”

“స్వార్థం కొంత స్వప్రకటనకి కారణం. ప్రకటన లేంది ఏదీ ప్రచారం కాదు.”

“గాంధీగారూ ?”

గాంధీగారివిషయం అన్ని రూల్సుకీ అధిగమించిన విషయం.”

“ఏమిటి మాణిక్యం ? చాలా సునిశిత విచక్షణతో మాట్లాడుతున్నావు? ఎప్పుడూ క్లాసులో చివరివాడికవి కదా.....?”

“మరి ఎవరిసావాసం చేశాను అన్నేళ్ళు? నా సంగతిపోనీ. అతని తెలివికి ప్రెసిడెన్సీ ఫస్టు వొస్తాడనుకున్నామా శ్రీధర్ని? చివరికి ఏం చేశాడు ? అంతే అతను అతను ఉద్యమానికి రహస్యంగా తనకి తనే తెలుసుకోడం తప్పన్నట్లుగా, ఎంత ధనం ఖర్చుచేశాడో, ఎంత మందికి సహాయం చేశాడో, అహోరాత్రాలు ఎవరికీ తెలీకండా ఎంత కష్టించాడో పరమేశ్వరుడికి ఒక్కడికే తెలియాలి. అతను చేస్తున్నది ఏమిటో, ఎట్లానో, ఎంతో ఎవరికీ తెలీకపోవడంవల్ల అతనికి ప్రాముఖ్యం రానే లేదు. కాని దాగవు సంగతులు. ఏమీ తెలీకండానే అతన్ని చూస్తే చాలు మా అందరికీ గొప్ప ఉత్సాహం, ధైర్యం, విశ్వాసం. అతనిమీద ప్రేమా వచ్చేవి. కాని ఏమనిషి దేంతోనూ అంత ఐక్యమైపోకూడదనుకో. కాంగ్రెసుని తప్ప లోకాన్నే మరిచి పోయినాడు అతను.”

“పైకి తెలిస్తే జైల్లో పెడతారనేమో ఆ రహస్యం ?” అన్నాడు కాంతారావు.

“నోరుముయ్యి. జైలువాళ్ళు బైటికి గెంటితేగాని బైటికి వచ్చేవాడు కాదు.”

“అక్కడే సుఖంగా వుండేదేమో !” అన్నాడు సయ్యద్ నవ్వుతో.

“దానికదీ, దీనికిదీ. అట్లానే మాట్లాడుతారు మనుషులు.”

“కాకపోతే, ఏమిటా జైళ్ళకిపోవడం ? తాటాకు చప్పుళ్ళకి కుందేళ్ళు బెదురు తాయా ?”

“నీకు అర్థంకాని సంగతులు ఎందుకు మాట్లాడతావు !” అన్నాడు మాణిక్యంశెట్టి.

“అర్థం కాకపోవడమేముంది దీంట్లో ! నీకే కాదు మాకూవుందోయ్ తెలివి. లెఖ్కుల్లో సున్నావొచ్చినవాడివి నువ్వు మనిషిమల్లే మాట్లాడతావెందుకు?”

“ఏంటారా ? నేను పోనా ?”

“కాదయ్యా ! కాంతారావు, వీళ్ళ ఆశలు కూశావా, ఇంగ్లీషువాడిని తరిమి, యీ కోమట్లూ, బ్రాహ్మలూ పూర్వంమల్లే రాజ్యంచెయ్యాలని చూస్తున్నారు. ఎప్పటికీ పడనీమనుకో.” అన్నాడు సయ్యద్.

“ఏమిటి వితండవాదం కాంతారావు ?” అన్నాడు మాణిక్యం విసికి.

“అవునయ్యా ! మన శ్రీధర్కూడా ఆ పిచ్చిలోనే పడ్డాడంటే చిత్రంగానే వుంది. ఓ వెర్రివాడు ఆదేశించడమూనూ, ఇంక ఆలోచన లేకుండా వీరందరూ చెయ్యడమూనూ, రహస్యంగా ఎన్ని దురుద్దేశాలు, ఎన్ని పదవులమీది ఆశలు లేకపోతే చేస్తారంటావు ఈ పనులు ?”

“అదంతా పోనీండి. నేను మీతో వాదించతలుచుకోలేదు. శ్రీధర్ సంగతి తెలిసి నేనింత చెప్పినాకూడా మీకు అర్థంకాకపోతే నేను చెప్పేది మీకేం అర్థమాతుంది ? మీ ఖర్మ” అని మాణిక్యం లేచాడు. సయ్యద్ అతన్ని నడుంచుట్టూ చేతులేసి కూచోపెట్టాడు. నవ్వుతో.

“నమ్ముతాం రా. శ్రీధర్ సంగతి సరేలే. మీ కాంగ్రెసువాళ్ళ బుద్ధులు నీకు తెలీని వంటావా ?”

“అందిరికీ వుండేబుద్ధులే వాళ్ళకీ వున్నాయి.” అన్నాడు మాణిక్యం. పీవిష్గా.

“అవునులే. కాని వాళ్ళమాటలూ, వాళ్ల చూపులూ అట్లా వుంటాయేం? వాళ్లే సూన్యతపరులులాగా, ఏ స్వార్థం, ఆశలూలేకుండా దేశానికి ఆత్మల్ని అర్పించేవాళ్ళలాగా, మేమందరం, డబ్బుమీది చెడు ఆశతో, బానిస బుద్ధితో బతుకుతున్నట్టూ....” అన్నాడు కాంతారావు.

“ఇదివరకు బ్రాహ్మలు మడిబట్టలతో లోపలి కుళ్లును కప్పుకునేవారు ఈ ఖద్దరు యీనాటి మడిబట్ట. ఈ మాణిక్యం బట్టల్ని చూడు. నిజంచెప్పు మాణిక్యం నీ లక్షన్నరా ఎట్లా సంపాదించావు? పూర్వం కోమట్లు ఓ పదివేలుపెట్టి గుళ్లో నగలుచేయించి పాపం తీరిందనుకునేవారు. ఈనాడు కాంగ్రెస్కి చందాలిస్తున్నారు.”

మాణిక్యం మాట్లాడకండా లేచిపోతున్నాడు. కాంతారావు సయ్యదూ అతన్ని వెనకాల నించి అమాంతం ఎత్తుకొచ్చి, చెట్టుకింద పడుకోబెట్టి, ఒకరు కాళ్ళమీదా, ఒకరు గుండెమీదా కూచున్నారు.

“ఇంక చెప్పు.”

“లేవండి, చెపుతాను.”

“లేస్తాం, మరి చెపుతావా?”

“ఊ.”

లేచారు,

“ఒరే సయ్యద్. నువ్వు ఇంకోమాట అన్నావంటే. మిగిలిన నీ సగం గడ్డం నా వేళ్ళతో పీకేస్తాను.” అన్నాడు కాంతారావు.

“నువ్వు కురుపుల్ని ఆపరేషన్లు మాని, వేళ్ళతో పిండుతున్నావుటగా - ఆడవాళ్ళకి” అన్నాడు మాణిక్యం.

“నీ గొంతుక పిండుతా నిప్పుడు. కానీ.”

గంగరావిచెట్టు మీద రెండు చిలకలు గోలచేస్తున్నాయి. ఎర్రనైన పూలు గాలికి వాళ్ళ మధ్య రాలాయి. వీళ్ళగోలచూసి స్తానాలుచేసి వొస్తున్నవాళ్ళు నవ్వుకుంటో పోతున్నారు. ఓ నలుగురు దగ్గరగా వచ్చి నుంచున్నారు తడిబట్టలు బుజాన వేసుకుని.

“కానీ, నోరుమూసుకుని.”

“నోరుమూసుకుని ఏంచేస్తున్నాడేమిటి? మాజిక్కా ?” అన్నాడు కొత్తగా వచ్చి నుంచున్న స్టేడరు గుమాస్తా సూరయ్య.

“మాట్టాడకు; కథ చెపుతున్నాడు.”

“బావుందా ?”

“ఆ.”

“ఇప్పుడేమిటి పొద్దున్నే ? రాత్రికి చెప్పుకుందాం” అన్నాడు కాలవలో సూరయ్య వీపు తోముతానని కాలవలో తోసేసిన జడ్డి డేనియల్.

“కాదులే, మీరుపొండి” అన్నాడు కాంతారావు.

“మేమూ వుంటాం” అని వాళ్ళు కూలపడ్డారు.

మాణిక్యం ప్రారంభించాడు.....”

“నేను చెప్పే కథ నమ్మరు. నేను కల్పించాననుకుంటారు.”

“ఏమాత్రం అనుకోము. నీకంత తెలివితేదని తెలుసు.” అన్నాడు సూరయ్య.

“అదుగో అడ్డం చెప్పారా....”

“చెప్పం చెప్పం.”

“శ్రీధర్ని మీరెరుగుదురు. కాలేజి వాదిలిం తరవాత నేనెరుగుదును. కానిఇప్పుడే మనిషిస్తోందంటే, అతన్ని సరిగా మీరూ ఎరగరు; నేనూ ఎరగను. అతన్ని అతనూ ఎరగడు అని. ఆ చిలకలు దున్నపోతులైతే మన కళ్ళ ముందు, మన డేనియల్ గాడిదగానూ, సయ్యద్ జెర్రిగానూ మారితే, మనకెట్లా అనిపి.....”

“మన మాణిక్యం.....”

“నోరు ముయ్యి. కానీ మాణిక్యం.”

“మనకెట్లా అనిపిస్తుంది ? అట్లా అనిపించింది నాకు.”

“శ్రీధర్ ఏంగా మారాడేం ?”

“విను. అతన్ని బలవంతంచేసి మునిసిపల్ ఎలక్షన్లకి నుంచోపెట్టాం పోటీ లేకండా. తరవాత చైర్మన్కి నిలబెట్టాం. పోటీ లేదు. ఎందుకంటారా? మా వూరి సంగతి తెలుసుకాదూ! పదేళ్ళనించి వూరు డబ్బంతా పైడు కాలవల్లో వాననీళ్ళ మల్లే కౌన్సిలర్ల జేబుల్లోకి మాత్రమే వెళ్ళిందని! అదేమన్నా ఆగుతుందేమోనని.”

“మరి నీ సంగతేమిటి? నీ జేబుల్లోకి కూడా రాదుగా?”

“శ్రీధర్ వీడూ కలిసివేసిన పన్నాంగరా! తెలీటంటా అదంతా వీళ్ళిద్దరి జేబుల్లోకే.....?”

“శ్రీధర్ని ఒక్కమాట అంటే వొప్పుకోను.”

“పోనీ నీ వొక్కడి జేబులోకేలే, కానీ.”

“అదుగో....”

“నువ్వే చెప్పావుగా, అతను మృగంగా మారాడని.”

“వింటారా? వెళ్ళనా?”

“వింటాం”

“వింటాం”

“మధ్యాహ్నం చైర్మను ఎలెక్షను. ముందటిరోజునించీ మర్యాదకి అందరు కొత్త కాన్సిలర్ల ఇళ్ళకీ వెళ్ళాం.”

“నువ్వెందుకూ వాడివెంట?”

“ఫలహారాలు పెడతారు కదరా ఇంటికి వెడితే! అందుకూ.”

“ఛా. వాడికి లేకనా ఏం?”

“హాస్టల్లో జ్ఞాపకం లేదురా? వీడు ఎవరి విస్తళ్ళలో టిఫిన్ మిగులుతుందోనని చూస్తూ కూచునేవాడు.”

“ఓసారి నేను చూడకండా నా బజ్జీలు రెండు.....”

“వూరుకోండి. మాణిక్యానికి కోసం వొచ్చిందంటే చెప్పడు. అవునా సూరయ్యా?”

కింద పాకే గాజు పురుగుని పుల్లలతో జడ్జీ వీపువేపు మెడకింద చొక్కాలో వాదిలే ప్రయత్నంలో వున్నాడు సూరయ్య.

“ఆ ఉదయం అతన్ని మధురంగారి ఇంటికి తీసికెళ్ళాను” అన్నాడు మాణిక్యం.

“మధురం మొగదా? ఆడదా?”

“ఆడ ఆమెరా! కాకపోతే కథ ఏముంది?”

“ఎందుకు వెళ్ళారు ఆమె ఇంటికి?”

“ఇడ్జీ ఉప్పా కోసం. ఆ మాత్రం తెలీదూ?”

“పైగా ఆమె కులుకుతో వొడ్డిస్తో వుంటే....”

“ఒరే మాణిక్యం, చూడ్డానికి తడిసిన ఎలుగుబంటు లాగుంటావు గాని-చాలా షోకైన సరదాలురా నీవి !” అన్నాడు వీపు తడుముకుంటో జడ్జీ.

“వారే డేనియల్! ఆ మొహిద్దీను విడాకుల కేసుల బూబుని ఎక్కడ విచారించావురా నువ్వు?” అన్నాడు మాణిక్యం.

“నోరు ముయ్యి. పక్కలు విరగతంతా. మొహిద్దీన్ భార్య..... అంటో లేచాడు సయ్యద్ కోపంగా.

“వారే! నువ్వున్నావని మరిచిపోయినాను. Excuse” ఎక్స్క్యూస్ అన్నాడు మాణిక్యం.

“ఇంతకీ మధురం ఇంటికి ఎందుకు వెళ్ళారు? అందులో పరగడుపున?”

“అదే సమయం గావును!”

“నోళ్ళు ముయ్యండి. ఆమె లేడీ కౌన్సిలర్.”

“నువ్వేనా ఆమెని నిలబెట్టి....” ఆపి నవ్వుతున్నాడు.

“డీసెన్సీ” అన్నాడు కాంతారావు.

నవ్వులు ఆగిపోయినాయి. ఆ సభలకి రోజుకోరు ప్రెసిడెంటు. అతని ఆ ఆజ్ఞ ఆ రోజుకి అనుల్లంఘనీయం. ఆ రోజు కాంతారావు ప్రెసిడెంటు.

“పోనీ ఆ కథానాయికని ఇన్వెస్టిగాట్ చెయ్యి-”

“ముప్పై ఏళ్ళు. ఏం అంత అందం కాదు. ఇద్దరు పిల్లలు. మొగుడికి వేరుశనగ మిల్లు. భార్యకి ఖద్దరు చీరె కట్టి నిలబెట్టాడు. ఆ పేట అంతా ఒకటే కులం. నారపీచు. ఆమె ఇంటికి వెళ్ళాం ఆ ఉదయం” అని ఆగాడు.

“వెళ్ళారులే. తరవాత.....”

“మాణిక్యం మొహం చూడు” అన్నాడు భూస్వామి గజపతివర్మ.

“చూడు. ఆ సంతోషం....”

“కాదురా! దిగులు, తలుచుకుని.”

“కానీరా”

“తరవాత ఏం జరిగిందో జ్ఞాపకం తెచ్చుకుంటున్నాను. నేను చెప్పబోయేది మీరు నమ్మాలి మరి. సరేనా?”

“ఊ” “ఊ” “ఊ” “నమ్ముతాం కానీ”

“లోపలికి వెళ్ళాం. ఎట్లాగూ వస్తామని తెలుసుగా, అందుకని ఉప్పా, కాఫీ మా ముందు పెట్టారు. ఆమె వచ్చి కూచుంది కుర్చీలో. మొగవాళ్ళలోకి వచ్చి కూచునే అలవాటు లేని మామూలు స్త్రీ మల్లనే. నువ్వు తెలుసుకోవలిసిందేమిటంటే శ్రీధర్ ఎన్నడూ అదివరకు ఆమెని చూడలేదు. ఆమె అతన్ని చూడలేదు. మాలో కాబోయే చైర్మన్ ఎవరో ఆమెకి

తెలీదు. ఆమెని మేము గట్టిగా గమనించలేదు. గమనించేందుకు ఏమీలేదు. ఏదో తింటో మాట్లాడుకుంటో వున్నా మేము ఆగిపోయినాము. ఆగిపోయినాము అంటే.... ఎట్లా ఆగాం; ఏం చెయ్యడం ఆగాం - అంటే.... సరిగా చెప్పలేను ఏదో ఆగిపోయింది మా మనసుల్లో. పెద్దవారు వాస్తే అల్లరిగా మాట్లాడుకునే చిన్నపిల్లలు ఆగుతారు చూడు, అట్లా. ఎందుకు ? అంటే వాతావరణంలో ఏదో తెలుస్తోంది, ఏమిటో మాకు అర్థం కానిదీ, కాని, ముఖ్యమైనదీ జరుగుతోందని, యోచిస్తే ఇప్పుడు, శ్రీధర్ మాట్లాడకపోవడం. అదీ కాదు అత నెప్పుడూ ఎక్కువ మాట్లాడడు. అప్పుడూ మాట్లాడుతోలేడు. కాని మాట్లాడని స్థితిలో పడ్డాడన్న మాట; కొంచెంసేపటికి అనుమానం తగిలింది గావును, అతని వంక చూశాను. అతను తినటం లేదు. ఉప్పాతో నిండిన చంచా అతని చేతిలో మధ్య అట్లానే నిలిచింది. తిరుగుతున్న ఫిల్ము మధ్యలో ఆగిపోయినట్టు. అతని దృష్టి మధుర మీద. దృష్టి ఆమె మీదనంటే ఆశ్చర్యంగా కాదు, అందం చూడ్డం కాదు. ఈమెని ఎరుగుదునే అని కాదు - ఏం కాదు. ఆమెలో లగ్నమై పోయి, ఇంకేం తెలీకండా. సూటిగా స్థంభించి పోయి - పరీక్షలో సగం అర్థం కాని ప్రశ్నమీద కళ్ళు నిలిపినట్లు - లోపలికి అర్థం వెతుకుతో ఏదో జ్ఞాపకం తెచ్చుకోడానికి ప్రయత్నిస్తో, ఆమె అంతే, అతనివంక అట్లానే సరిగా. పైగా మేం చూస్తో వుండగా ఆమె లేచినుంచుంది. అతనివంక చూస్తోనే రెండడుగులు ముందుకు వేసింది. వాళ్ళిద్దరి మధ్యా నాలుగు గజాలదూరం వుంది. వాళ్ళ చూపులు రాపిడితో మధ్యస్తులమంతా పళపళమని విద్యుచ్ఛక్తి పగులు తున్నట్లుంది. ఒక్కొక్క ఉరుముకి ఆకాశం ముక్కలొతోందా అనిపించదు? అట్లా!

నా మాటలు చాలా అల్పమనుకో జరిగినదాని ముందు. అది వాళ్ళిద్దరి మధ్యనే కాదు. మాకు తెలీకపోతే, ఏదో అనుకుందుము. దాని తీవ్రతలో ఎంత శక్తి అంటే, స్పష్టంగా కనబడే కాంతిమల్లే, లెంప పెట్టు కొట్టే గాలిమల్లే - అంత స్పష్టంగా బలంగా తెలీసింది. నా వొక్కడికే కాదు. అక్కడికి వచ్చిన ఐదారుగురికీ. మన వెంకటప్పయ్యని తలుచుకో. అతను ఏదన్నా కల్పించి కవిత్వం మాట్లాడగలడా ? అతనున్నాడు. అతన్ని మాట్లాడించి చూడు. అదొక అపూర్వానుభవమనుకో.

ఆమె భర్త, ఇంకెవరో వాళ్ళు ఇద్దరు, మేం నలుగురం. ఏం అనాలో ఏం చెయ్యాలో తెలీక చూస్తున్నాం. ఆమె భర్త కామయ్య మొహం చూస్తున్నాను. అతనూ తెల్లబోయి భార్యవంక చూస్తున్నాడు. “కూచో” అన్నాడు భార్యని. ఆమెకి వినిపించలేదు. రెండడుగులు ముందుకు వేసింది. మావేపు. శ్రీధర్ కుర్చీలోంచి లేవబోతున్నాడు. చప్పున నేను, “వెడతాం, మేం వచ్చినపని తెలుసుకదూ! మధ్యాన్నం” అని శ్రీధర్ని బుజంచుట్టా చెయ్యేసి బైటికి తీసుకుని వెళ్ళాను. అతని ధర్మమా అని నావెంట వచ్చాడు. రావడమేమిట్లే! వొస్తున్ననని అతనికి తెలీదు. కాని అతని మొహం వెనక్కి తిప్పి ఆమె వంకనే చూస్తున్నాడు. ఆమె మా వెంట వస్తోనేవుంది. కారులో కూచోపెట్టాను శ్రీధర్ని. ఆమె వచ్చి అతనిపక్కనే కారుని

ఆనుకుని అతని చేతిపక్క తన చెయ్యివేసి నుంచుంది. చప్పున కారు స్టార్టు చేయించి శ్రీధర్ని ఇంటికి తీసుకొచ్చేశాను” అని ఆగాడు మాణిక్యం.

డేనియల్ లేచి వీపు దులుపుకుంటున్నాడు. అంతసేపూ నిశ్శబ్దంగా విన్నారు. కథ పట్టుకన్న మాణిక్యం చెప్పే విధం వాళ్ళని కట్టేసింది. గాడిద ఒకటి అరుచుకుంటో వొచ్చింది వాళ్ళవేపు. సీతాకోక చిలుకలు రెండు చెట్టుమీదనించి దిగి వాళ్ళమధ్య పైకి కిందికి తరుముకుంటో తిరుగుతున్నాయి. చల్లని గాలి, ఆకాశం నీలాన్ని వాళ్ళ వొళ్ళకి రుచి చూపింది.

“ఏమిట్రా! మన మాణిక్యంలో ఎంత కవిత్వంరా పాపం!” అన్నాడు సయ్యద్. కాని వాళ్ళ మనసులన్నీ పనిచెయ్యడం మానాయి. మాటలు అసలు రాలేదు.

“కానీ, తరవాత”

అంటో వుండగా వొచ్చిన వోవర్సీరు నాగభూషణం -

“ఏమిట్రా! కోస్తున్నాడు మాణిక్యం? శ్రీధర్ కథేనా?”

“అవును.”

“నమ్ముతున్నారా ఇంతమంది బుద్ధిమంతులూ?”

“అబద్ధమంటావా?”

“కాక! నాదీ ఆ వూరేగా, అదంతా వీడి కవిత్వం. ఏంలేదురా, రోజూ జరిగే సంగతినే వీడిట్లా అల్లుతున్నాడు.”

“అసలేం జరగలేదా?”

మాణిక్యం చాలా గాయపడి మాట్లాడడం మానేశాడు.

“ఏముందిరా ! గొప్ప ! మామూలు రోజూ జరిగేదేరా ! మన శ్రీధర్ కి, మనకి కనపడని అందం దాంట్లో కనపడ్డది గావును, ఆ ముండని లేవతీసుకుపోయినాడు.”

“లేవతీసుకుని పోయినాడా? ఏం మాణిక్యం”

“నన్ను మాట్లాడించారంటే తంతా.”

“అడిగితే అంత కోపమెందుకురా!”

“మరి ఇంకేమిటి? నేనింతగా చెపితే నమ్మక, ఆ గజం బద్దలగాడి మాటలు ఎక్కువైతే, నన్నడుగుతా రెండుకు?”

“మరి నమ్మేట్టు వుండవద్దురా. ఏది చెప్పినా?”

“అందుకనేగా, నమ్మడం కష్టమని మొదటే చెప్పాను!”

“నేను లేనులే నువ్వు చెప్పినప్పుడు. ఏడవకు.”

“నేనెందుకు ఏడవడం? పొలాలకి నీళ్ళివ్వకుండా పేదరైతుల్ని ఏడిపించే నీ కంఠకన్న ఏం అర్థమౌతాయి సంగతులు?”

“ఇంతకీ లేవతీసుకు పోయినాడా లేదా?”

“ఆ” అన్నాడు నాగభూషణం.

“నేనెన్నటికీ నమ్మను. శ్రీధర్ అట్లాంటి పని చేశాడంటే.” అన్నాడు సూరయ్య.

“మరి ఏమైనాడు?”

“ఏమైనాడో! మనిషి కనపడకపోతే అంతేనా? ‘ఆ మనిషి ఎటువంటివాడు? ఆ పని చేసేవాడా?’ అని ఆలోచించ నఖ్కర్లేదా?”

“ఆడదాని విషయంలో ఏమీ ఆలోచించ నఖ్కర్లేదు.”

“ఏం? నువ్వు ఎవర్ని లేవతీసుకుని పోలేదేం?”

“నేనా? నేనెందుకు చేస్తాను అట్లాంటి పని?”

“ఏం? శ్రీధర్ నీకన్న తక్కువవాడు? అట్లాంటి పనులు చేసేవాడి మల్లే కనపడ్డాడా?” అని వాదించాడు మాణిక్యం.

“మరి తీసుకుపోయినాడా లేదా?”

“ఎవరన్నారు తీసుకు పోయినాడని ?”

“నాగభూషణం అన్నాడా లేదా?”

“అంతే మరి. నాగభూషణం అంటే చాలు. ఎవరో వొకరు అంటే చాలు. అది నమ్మడానికి చాలా చొరవ. చొరవే కాదు ఇష్టం. అంతేకాని మనం అన్నేళ్ళు ఎరిగివున్న మిత్రుడు. అంత గొప్ప బుద్ధి కలవాడు, చేశాడా లేదా? చేస్తే ఏ పరిస్థితుల్లో చేశాడు? అనే ప్రశ్నన్నా రాదు.” అన్నాడు కాంతారావు.

“మాణిక్యం! ఇంతకీ ఏమయింది? చెప్పదూ?”

“ఏమో. నాకు తెలీదు.”

“తెలీకేనా? ఇంత తగాదా చేశావు. శ్రీధర్ వకాల్తా పుచ్చుకుని?”

“తెలుసునన్న వాళ్ళకి తెలీదంటాను నేను.”

“ఏం నాగభూషణం?”

“నేనూ విన్నదే. కాని సందేహం లేదు.”

“ఎందువల్ల?”

అతను లేడు వూళ్ళో. ఆమా లేదు. అప్పణ్ణించి ఇప్పటివరకు వాళ్ళిద్దరి జాడా తెలీదు.”

“ఏమంటావు డేనియల్? ఆ సాక్ష్యంమీద కేసు రుజువయిందంటావా నీ కోర్టులో?”

“వొప్పుకోను.”

“పోనీ. వాళ్ళిద్దరో ఒకరో చచ్చారనుకోకూడదూ?”

“అదీ అనుకోవచ్చు. ఇద్దరూ చెరోకరూ వేరేవాళ్ళతో లేచిపోయినారనీ అనుకోవచ్చు. ఇందాక మాణిక్యం అన్నట్టు గుడ్లగూబలుగా మారీ వుండవొచ్చు.”

“ఏమైతే మనకేం? వొచ్చిందల్లా మన మాణిక్యానికి. మామూలు వ్యభిచార వ్యవహారాన్ని కవిత్వంలోకి మార్చి. ‘విద్యుల్లతలు పరిగెత్తాయి. దేవతలు పుష్పవర్షాలు కురిపించారు’ అంటున్నాడు.”

“ఎందుకు అంటాడేం, ఏమీ లేంది?”

“శ్రీధర్ అంటే ఆయనకి చాలా గొప్ప. అందరిమల్లై ఏ పనీ చెయ్యడు శ్రీధర్ అతని దృష్టిలో. అతను ఏంచేసినాసరే, అది ప్రత్యేకం, కవిత్వం, గౌరవం, ఘనతా, అందుకని” అన్నాడు నాగభూషణం.

“వాళ్ళతోనేం? నువ్వు చెప్పు మాణిక్యం తరవాత ఏం జరిగిందో.”

“ముందు ఆ నాగభూషణాన్ని అవతలికి గెంటండి.”

“మాట్లాడనీంలే కానీ.”

“కారులో ఎవ్వళ్ళం ఒక్కమాటలేదు. శ్రీధర్ మాకు చోటివ్వలేదు. తక్కిన యిద్దరూ గుమ్మంలోనే శలవు తీసుకువెళ్ళారు. నేను మాత్రం అతనితో గదిలోపలికి వెళ్ళాను. సరాసరి ఈజీ కుర్చీలో పడుకొని, కిటికీలోంచి బయటికి చూస్తున్నాడు. అంటే ఎక్కడా చూట్టంలేదు. నేను వెంట వొచ్చానని అతనికి తెలీదుకూడా నేమో?

“శ్రీధర్ ! ఏమిటి సంగతి?”

ఎవరో కొత్తవారు ఆకస్మాత్తుగా పలకరించినట్టు, నావంక తిరిగి, “ఏమిటి ?” అన్నాడు.

“ఏమిటి మధురమ్మని చూసి అట్లా అయ్యావు ?”

“ఆమె ఎవరు?”

“ఏవరేమిటి?”

“నీకు తెలీదులే” అని విసుగ్గా అని తన ఆలోచనలోకి వెళ్ళిపోయినాడు. తరవాత ఎన్నిసార్లు పలకరించినా, అదే మాట, విసుగెత్తి వెళ్ళిపోయినాను.

మధ్యాన్నం అతన్ని చైర్మన్ గా ఎన్నుకున్నాం.

మర్నాడు పొద్దున్నకి కొత్త చైర్మనుగార్ని పక్కలు విరగతన్నారని వూళ్లో గోల. ఏదో మధురమ్మ సంగతే ననిపించింది నాకు. పరిగెత్తాను శ్రీధర్ ఇంటిదగ్గరికి. కదలకండా కప్పుకుని పక్కమీద పడుకున్నాడు. వాకిట్లోనే తల్లి పెళ్ళాం వొచ్చి ఏడ్చారు. పెద్దదెబ్బలు తగిలాయనికాదుగాని, అప్రతిష్ట వొచ్చిందని. సంగతేమిటని అడిగితే వాళ్ళకీ తెలీదు. నిన్నంతా ఒక్కమాట మాట్లాడలేదట. రాత్రి భోజనం చెయ్యలేదు. పదింటికిగావును చీకట్లో వెళ్ళాడు. రాత్రి పన్నెండింటికి ఎవరో బండిమీద తీసుకొచ్చి గుమ్మంలో వొదిలి వెళ్ళారు. దెబ్బలు ఎక్కువలేవు. మాట్లాడడు. నేను వెళ్ళి కూచున్నాను. తక్కినవాళ్ళందర్నీ వెళ్ళిపోమ్మని నన్ను తలుపు వెయ్యమన్నాడు.

“ఒక్కమాటువెళ్ళి ఆమె ఎట్లావుందో చూసిరా,” అన్నాడు.

“ఆమె ఎవరు?”

అతనికి కోపం వొచ్చింది.

“నీకు ఎవరో తెలీనట్టు....” అని, శాంతించి.

“వెళ్ళిరావా? నీ రుణం ఎన్నడూ తీర్చలేను.”

నాకు అర్థమౌతోంది. నీతిమీద మర్యాదమీద ఉపన్యాసం ఆరంభించాను. ‘ఇదేమిటి? ఇన్నేళ్ళొచ్చి, ఇంత నిర్వ్యాజమైన ప్రజాసేవ చేసి, తీరా మేము చైర్మన్ను చేస్తే...’ అంటున్నాను. కాని వినటంలేదు.

“అదెవత్తె ! అందమా ? తెలివా ? సంస్కారమా ? ఎవత్తెనో అంటుముండని-”

చివాలున లేచాడు. “నోరుముయ్యి. పో ముందు ఇక్కణ్ణించి.”

పోవలసిందేమరి ! కాని కోమటివాణ్ణి. గాంధిగారి శిష్యుణ్ణి - అతనికి చాలా మిత్రుణ్ణి.

“ఏమిటి శ్రీధర్ ! నీకేదో పిచ్చెత్తింది....”

చప్పున మళ్ళీ లేచి ఘాటుగా అన్నాడు -

“అంతేలే. ఎన్నడో యీ మామూలు బూజుమసక ప్రపంచంలో, ఏదో ఒకటి నిజమైనదీ, ఉజ్వలమయిందీ జరిగినప్పుడు, అది ఉత్త పిచ్చి, దానికి లక్ష ఆటంకాలు. మొగుడూ, కులం, నీతి... ఛీ, ఛీ.....”

“మన శ్రీధర్ చలం పుస్తకాలు చదువుతాడా ఏమిటి ?” అన్నాడు. కాసేపుకింద వొచ్చిన ఇన్సూరెన్సు ఏజెంటు కుటుంబశాస్త్రీ.

“చదివితే మాత్రం ! నువ్వట్లా అయినావా ఏమిటి ?” అన్నాడు నాగభూషణం.

“ఒరేయ్” యీ కుటుంబశాస్త్రీ ఆడవాళ్ళని భీమా చేయించడానికి ముందు ఆ పుస్తకాలు చదవడానికి ఇస్తాడు తెలుసా ?”

“ఐతే భీమాతో ఆగుతుందా ?”

“కాని వీడిమొహంచూశా ! మనమధుడు స్వయంగావచ్చి స్త్రీ హృదయంలోకి తన పంచబాణాలూ ఒక్కసారి కొట్టినా లాభంలేదు వీడికి.”

“ఏం ?”

“వీడే....”

“డీసెన్సీ” అన్నాడు కాంతారావు.

“నువ్వుకానీ మాణిక్యం. చాలా సరదాగా వుంది.”

కాని మాణిక్యాన్ని అట్టే అడగఖర్లేదు. చెప్పాలని కుతూహలం పొంగుతోంది అతనిలో.

“శ్రీధర్ అట్లా మాట్లాడడం చాలా విచిత్రం. లోకంతో ఏ తగాదా, ఫిర్యాదూ లేని మనిషి ఎవరైనా అంటే శ్రీధర్. జైలుకి వెళ్లాడు గాని ఇంగ్లీషు ప్రభుత్వంతో కూడా తగాదా చివరికి అతనికి.

కళ్ళుమూసుకుని ఓ నిమిషం పడుకుని,

“నామీద ఏమన్నా ప్రేమవుంటే, ఒక్కసారి ఎట్లావుందో చూసి వచ్చి నా ప్రాణాలు నిలబెడుదూ !” అన్నాడు.

“ఏం అపాయం వచ్చింది ఆమెకి ఇప్పుడు ?”

“వచ్చింది గనకనే అడుగుతున్నాను.”

“నీవల్లనేనా ?”

“సరేలే, వెళ్ళిరా.”

“వెళ్ళి ఏమని అడగను ?”

“ఏదో మిషమీదపోదూ ! నన్ను మాట్లాడించకు,” అని కళ్ళూ పెదిమలూ బిగించుకుని పడుకున్నాడు” అని ఆగాడు మాణిక్యం.

చెట్టునీడ చిన్నదయింది. చలికాలపు మధ్యాన్నపు గాలి గడ్డిలోంచి సోమరిగా దూసుకు పోతోంది. భోజనానికి గంటకొట్టారు. వినేవాళ్ళల్లో కదలిక పుట్టింది.

“ఇంకా ఎంతవుంది ?”

“నాలుగు ముక్కలు.”

“కానీ.....”

“భోజనం ?”

“అరగంట ఆలస్యంచెయ్యమని రూలింగు ఇస్తున్నాను. సూరయ్యా వెళ్ళి చెప్పు.”
ప్రెసిడెంటు ఆజ్ఞల్ని నెరవేర్చి తీరాలి.

“నేను వచ్చిందాకా ఆగండి మరి.”

“ముంచుకుపోదులే, పరిగెత్తు. కానీ మాణిక్యం, వస్త్రాదులే వాడు.”

“రానీండి.”

“వెళ్ళావా ఆ మధురం ఇంటికి ?”

“ఆ వెళ్ళా, గతిలేక.”

“గతిలేక అంటాడేం ? వీడికీ సరదాగానే వుంది.”

“అసలు శ్రీధర్ అట్లా ఎందుకైనాడంటావురా ?”

“చలం పుస్తకాలు.”

“పిచ్చేనంటావా ?”

“నన్నడక్కండి. ఈనాటి వరకు నాకూ తెలీదు.”

“కానీండి వచ్చాను,” అన్నాడు రోజుతో సూరయ్య.

“ముందు ఆమె భర్త కామయ్య కనపడ్డాడు. కోపంగా చిరాకుగా వున్నాడు.
మాట్లాడలేదు.

“మధురమ్మగారు ఉన్నారా ?” అన్నాను.

“ఏం సంగతి ? ఎందుకు ?” అన్నాడు దూకుడుగా.

“ఏమిటంటే మా కౌన్సిలు పార్టీలో....”

వినిపించుకోకుండానే అతను. “ఆయనగారు పంపించారా తమర్ని?” అన్నాడు.

“ఎందుకా కోపం?” అన్నాను, నెమ్మదిగా.

“కోమటివాడు తప్ప ఎవరన్నా అట్లా మాట్లాడగలరా ?” అన్నాడు కౌస్తుభం.

“ఆమాత్రం తెలివి నీకేదీ !”

“సైలెన్సు. ఎవరూ మాట్లాడవద్దు. కానీ మాణిక్యం.”

“ముందు ఆ కౌస్తుభంగాణ్ణి తరిమెయ్యండి. లేకపోతే నేను చెప్పను.”

“కౌస్తుభం ! పోతావా ? తన్ననా ?”

“ఇంక నోరెత్తితే వొట్టు.”

“కామయ్య చప్పున మారాడు. “ఏమిటండీ ఈ క్షోభ ! ఎందుకట్లా ఐనారండీ
శ్రీధర్ గారూ ! ఎటువంటి మనిషి ! మణికదండీ ఆయన ! ఏదన్నా పిచ్చా ! భూతమా ?

నిన్నరాత్రి పడుకున్నాం. ఎవరో మెల్లిగా తలుపు కొట్టారు. తరవాత గట్టిగా కొట్టారు. తెరిచి చూద్దాను కదా శ్రీధర్ గారు. 'రండి దయచెయ్యండి' అనబోతున్నాను. నావంకే చూడకండా లోపలికి, వెతుక్కుంటో మా పడకగదిలోకి పోతున్నారు. ఆయన కంఠం ఆ తప్పుడు ముండ..." అనేసి చెప్పడం ఆపి తప్పించి మాట్లాడాడు.

"గదిలోకి సరాసరి వెళ్ళిపోతున్నారు. నేను వెళ్ళి ఇద్దరికీ మధ్య అడ్డం నుంచున్నాను. నన్ను తోసేసి, 'రా, మధురం' అని దాని చెయ్యి పట్టుకున్నాడు. ఆ ముండ కూడా....." అని ఆపి.

"తరవాత నా వొళ్ళు తెలీలేదు. మండిపడి కేకలు వేశాను. ఏమీ ఎరగనట్టు, 'ఇదేమిటి ఏం చేశానని, ఇట్లా కేకలు వేస్తాడు?' అన్నట్టు చూస్తున్నాడు ఆయన. ఇంతలో నలుగురూ వచ్చి, ఆలోచించకండా కొట్టేశారండీ పాపం ఆయన్ని! ఆ గుమ్మందగ్గిర పడిపోయినాడు. నేను వాళ్ళని ఆపేలోపలే ఇదంతా జరిగింది. ఆయనమీదనించి దాన్ని లాగేసి.... కాదులెండి ... ఆయన్ని బండిలో ఇంటికి పంపేశాను."

దిగ్భ్రమచెంది కూచున్నాను. ఏమంటాం? ఒక్కమాట లేకండా లేచాను.

కామయ్య అడుగుతున్నాడు "ఆయన్ని చూశారా? ఏమిటి గొడవ? ఏమన్నా చెప్పాడా?" అని నేను బైటికి వచ్చేశాను. అప్పుడు జ్ఞాపకం వచ్చింది నేను వెళ్ళిన పని. తిరిగి గుమ్మంలోకి వెళ్ళి, "ఇంతకీ మధురమ్మ ఎట్లా వుంది?" అన్నాను. నావంక తెల్లపోయి చూసి, "వుంది. ఎట్లాగో వుంది. అయినా మీకెందుకు నా సంగతి. పదండి" అన్నాడు కోపంగా. వెనక్కు తిరుగుతున్నాను. ఇంతలో చిరచిర వచ్చింది మధురమ్మ "వొస్తున్న, నేనూ వొస్తున్నా" అంటో. కామయ్య వొక్క తన్ను తన్నాడు ఆమెను. లోపలికి విరుచుకుపడి పోయింది స్పృహలేకండా నన్ను చూసి 'మీరు పదండి' అన్నాడు. ఏం చెయ్యను? వెళ్ళిపోయినాను."

"కోమటాడు" అన్నాడు నాగభూషణం.

"అంతకన్న కాపుకుంకవి నువ్వేం చేస్తావో చెప్పు."

"సైలెన్సు" అన్నాడు కాంతారావు.

"తోవలో అనిపించింది. ఆమెనీ బాగా తన్నారని. తాళ్ళు తెంపుకుని వచ్చిందేమోనని అనుమానమూ కలిగింది."

"తరవాత?"

"తరవాత నేనింక ఆమెని చూడలేదు."

"కబురన్నా తెలీలేదా?"

"లేదు. ఈనాటివరకు ఏమయిందో తెలీదు."

“చంపేశారు గావును.”

“పారిపోయి వుంటుంది.”

“ఆమె పిల్ల లూ?”

“పిల్ల లూ ఎదిగి పెద్దవాళ్ళవుతున్నారు.”

“భర్తా ఏమీ చెప్పలేదా?”

“ఎన్నడూ ఎవరితోనూ భార్య సంగతి ఎత్తినట్టు కనపడడు.”

“మళ్ళీ పెళ్ళి చేసుకోలేదా?”

“లేదు. కాని ఎవరో అతని బంధువురాలు, అందమైన ఆమె వచ్చింది. ఆమె పిల్ల లకి తల్లిగా వుంది. తక్కిందంతా కూడానేమో!”

“ఆమెని చంపి కృష్ణలో పారేసి వుంటారు.”

“మరి మనవాడూ?.....”

“వెళ్ళి చెప్పాను అతనితో ఏం జరిగిందో. ఒకమాట మాట్లాడలేదు అతను ఎన్ని ప్రశ్న లడిగినాసరే. వెళ్ళిపోయినాను. మర్నాటికి అతను లేడు. అంతే కథ. లేవండి భోజనాలకి” అన్నాడు మాణిక్యం.

“వుండు వుండు. ఇంకా గంటకొట్టలేదు. మూడునిముషాలుంది. అతని కుటుంబం ఏమయింది?”

“ఏమయింది? వుంది. ఆస్తినంతా వొదిలేశాడు కాదూ! పిల్లల్ని చదివించుకుంటో వుంది ఆమె. ఆమె అన్న ఎవరో వచ్చారు కుటుంబంతో సహా. చాలా హాయిగా వున్నారు. ఓ పిల్లకి పెళ్ళికూడా చేసినట్టున్నారు. కథ కంచికి వెళ్ళింది మనం ఇంటికొచ్చాం. అదుగో గంట. లేవండి ఇంక.”

* * *

రాత్రి భోజనాలై నాక, వాళ్ళంతా గుంపులు గుంపులైనారు. ఒకచోట ఎంకిపాటలు, ఇంకోచోట అభినయంతోకూడా ‘కోడి నాకోడి’ అడిన భజన. ఇంకోచోట ఎలెక్ట్రిక్ దీపాలకింద చీట్లపేక. ఇంకోచోట సాయింత్రం ఆడిన చెడుగుడు, బంతాట వివరాలు ఎవరన్నా చూడవలిసిన దృశ్యమే అది. ‘కోడిపాట’ పాడేది చాలా భయంకరుడైన యూనివర్సిటీ లెక్చరర్. ఎంకిపాటలకి వ్యాఖ్యానం చేసేది ఓ సంస్కృత పండితుడు. చడుగుడులో గెలిచింది వృత్తిపన్ను కమీషనరు పొట్టమీదఎక్కి గుక్కసడిలించిన లాకుల గుమాస్తా. ప్రభుత్వోద్యోగుల్ని తిడుతున్న మాణిక్యాన్ని కేకేశాడు వరండాలో కూచున్న కాంతారావు. ఆనాటికి ప్రెసిడెంటు. ఎవరూ అతన్ని ఆనాటికి అనుమానించడానికీ, అవమానించడానికీ వీల్లేదు అందువల్ల. వల్లభాచార్ల పక్కచుట్టలో ముళ్ళకంపని పెట్టింది, వెంకటప్ప వూలుటోపిలో భాస్వరం ముక్కని

పెట్టింది, రాజయ్య భద్రంగా తెచ్చుకున్న సున్నిపిండిలో భుజంగరావు బొగ్గు పళ్ళపాడిని కలిపింది ఎవరో తేలలేదు. కాలవనించి దబదబవొచ్చి తుడుచుకున్నేటికి ఎట్లా వొచ్చాయో మాణిక్యం టర్కిషు తువ్వాలనిండా ఇరుక్కుపోయి చిన్న చిన్న పల్లెరుకాయలు. దానికే తిట్టిపోస్తున్నాడు తన మిత్రుల్ని.

“మాణిక్యం ! శ్రీధర్ ఆచూకీ ఏమన్నా తెలిసిందా ?”

“వుండు వొస్తాను” అని వెళ్ళిపోయినాడు. కొంచెంసేపట్లో. రామిరెడ్డిని తీసుకొచ్చాడు.

“ఇతన్నడుగు.”

“నాకేం తెలీదు. నేనుకాదు. నేను దూరంగా కూచున్నా” అన్నాడు.

“అదేమిటి ?”

“వాడులేదూ, ఆ బ్లాకుమార్కెటు సిమ్మెంటుగాడు నరసయ్య, భోజనందగ్గిర వాడిగ్లాసులో ఎవరో ఫేసుపాడరు పోశార్ట. మీసాలన్నీ తెల్లగా ఐనాయి. అది నేనంటాడు.”

“అదికాదోయ్ - శ్రీధర్ని చూశావుటగా నువ్వు ! ఎక్కడ చూశావు?”

“అమలాపురం దగ్గిర.”

“మాట్లాడావా?”

“ఆ; చాలా కథవుంది.”

“అయితే చెప్పు.”

“ఉండు మరి. ఇప్పుడుకాదు. రాత్రికి నన్నేదోచేస్తారట. అదేదో కనుక్కోనీ.”

“చేసేదేదో ఎట్లానూ చేస్తారు. కూచో, నీకు వొళ్ళు తెలీకండా మందిస్తాలే.”

“పైగా అదా?”

“అంతకన్న డాక్టరు మిత్రుడు నీకు చెయ్యగల దేముంది ? ఎవరు రక్షించగలరు? ఆ బ్లాకుమార్కెటుగాడినించి, పోయిన ఏడు జ్ఞాపకం లేదూ....”

“వాణ్ణి ముందే తంతాను.”

“వీల్లేదు. కూచో. ప్రెసిడెంటు ఆజ్ఞ.”

“వాళ్ళని పిలు మాణిక్యం.”

“శ్రీధర్ కథ ! రండి” అని బిగ్గరగా కేకేశాడు మాణిక్యం.

మెల్లి మెల్లిగా ఒక్కొక్కరే వొస్తున్నారు పొద్దున్న విన్నవాళ్ళు.

“ఏమిత్రా మాణిక్యం అరుస్తున్నాడు ?” అన్నాడు పేక ఆడుతున్న సింగు, సిగరెట్ పెట్టెకోసం వెతుక్కుంటో.

“ఏదో కథ చెప్పుకుంటారుగావునురా!”

“కథలా ? పాతకథలా కొత్తవా ?” అంటో పరధ్యానంగా సిగరెట్టు అందుకున్నాడు పెట్టెలోంచి.

“ఈ కొత్త కథలున్నాయే....” అంటో ఒక్క కేకేసి ఎగిరాడు.

స్త్రీయర్పు పెట్టెలో సిగరెట్లబదులు, కులకులలాడుతో రోకలిబండ పురుగులున్నాయి.

“ఎవడా ? ఎవడా ?” అంటాడు. ఏం లాభం ?”

మళ్ళీ ఆటకీ కూచున్న తరవాత-“ఎవరన్నా ఓ సిగరెట్ ఇవ్వండిరా.”

అంటే నాగయ్య ఇచ్చాడుగాని, అది గోల్కొండ. విసిరి వాడి మొహానే కొట్టాడు.

“సిగ్గులేదురా ! ఒరే ! ఆ వంద ఎకరాలూ చచ్చేటప్పుడు కట్టుకుపోతారా ? వెధవ సిగరెట్టు నువ్వునూ ! వాటికన్న రోడ్డుమీద ఎంగిలి పీకెలు ఏరుకు కాలవరాదూ, నాబోటి వాళ్ళు పారేసినవి ?”

“వెధవదగుల్బాజీ పోలీస్ ఉద్యోగం చెయ్యకపోతే, నాలుగు ఎకరాలిస్తాను నాకు సాగుబడి చేసి బతుకు” అన్నాడు నాగయ్య.

పోయిన సత్యాగ్రహంలో నాగయ్య బొమికలు విరగతన్నించాడు సింగు.

“సరేలే. ఏమిట్రా ఆ మాణిక్యం అరిచాడు? పోగైనారు మహానుభావులు వినడానికి! ఒరే ఈ పత్రికల్లో కథలున్నాయే ! ఒరే జోషువా ! నువ్వెప్పుడన్నా ఈ పత్రికలు చదవు తావురా !”

“ఏమన్నా పుట్టాల్ మాచెస్ వుంటాయా”

“కాదురా.వాటిల్లో కథలు.”

“కథలా ? కథలు నేనెందుకు చదువుతాను ? అవి ఆడపిల్లలకి, అసలు నేను చదువుతానని ఎందుకనుకున్నావు ?”

“ఏదో ఇందాక భోజనం దగ్గర కవిత్వం అప్పచెప్పావులే. అందుకని.”

“అదా? ఒకడురా. మా ఇంటిపక్క దొడ్లో కుంకుడు చెట్టుకింద కూచుని అల్లాడురా ఆ పద్యాన్ని ! కవిగాడుట ! నా జరంలో అదేపనిగా పదిరోజులు విన్నాను. మా అత్తయ్య మూలుగులు వినకండా తప్పించుకోడానికి. రాత్రింబవళ్లు అదే పనిగా అరిచేవాడురా ఆ పద్యాన్ని.”

“మీ అత్తయ్య ఎందుకు మూలిగేది ?”

“పదిహేనేళ్ళ కిందట మామయ్య బతికి వున్నప్పుడు ఆవిడ పాంజేవులో, వంకీలో, ఏదోనగ అమ్మాడుట. అందుకని.”

“జోషువా ! ఆ పద్యం నేనిందాక సరిగా వినలేదు. మళ్ళీ చదవరా !”

“నోరు ముయ్యి.”

అన్ని వేపులనించి వొన్నుమోర్ అని కేకలు. ఎందుకో తెలీకండానే దూరాన జడ్డీగారికి వోణీవేసి నాట్యం చేయిస్తున్న గుంపుకూడా అందుకుని వొన్నుమోరని అరిచింది. జడ్డీ నాట్యానికి వెనక “ఆసుమానీ చూడియా” అని పాట పాడుతున్న రౌడీ అల్లం పాట ఆపి “వొన్నుమోర్” అని అరిచాడు.

“పాడరా మరి ! ఇంక తప్పదు.”

“సరసిరుహాక్షి నిన్నుగని సంతసమందగ

నోవలేదు, నే

నరయగ పారిజాత కుసుమాస్తుని బానిసగాన-”

అని చదువుతో వుండగా.

“భజింపుడీ, దుర్గ, భజింపుడీ.

భుజింపుడీ, బూరి, భుజింపుడీ.”

అని కొందరూ.

“మోయింపుము తాళాలూ -

వాయింపుము మద్దెలలూ -

ఆడింపుము దవడలనూ -

కబళింపుము ఇడ్డెనలూ -”

అంటో ఇంకోజట్టూ, తాళాలతో, డబ్బాలతో వొచ్చారు. ఒక కుర్చీని పల్లకిలాగుకట్టి, దాంట్లో కావిలి ఏనాది అతని కూతుర్ని దేవతలా అలంకరించి కూచోపెట్టారు. కాగడాలు రెండు, వెలుగుతున్నాయి. మామూలు గొడుగులు ఒకరు పట్టారు. సిరద్దారు జిల్లేడూ, తంగేడూ పూలదండలు వేసుకుని, గంధం రాసుకుని తాళాలు మోయిస్తో ముందు ఆడుతున్నారు. పక్కన ఇద్దరు వకీళ్ళు. వాళ్ళు వెళ్ళిందాకా పేకా, పాటా ఆగిపోయింది. అమ్మవారికి అగ్గి పుల్లల హారతులందిచ్చారు కొందరు. కొందరు సాష్టాంగపడ్డారు. కొందరు భజనలోచేరి కొత్త పాటలు ప్రారంభించారు.

“ఇన్నాళ్లేడున్నావే నారాయణమ్మా

సిగరెట్టు కాలుస్తావా నారాయణమ్మా”

అని పాడుతో సయ్యద్ అమ్మవారి వెంటపడ్డాడు.

ఇంతలో ఎవరో “శ్రీధర్ కథ చెప్పుకుంటున్నారు” అంటే వరండా వేపు పోయినాడు.

చీట్లపేక దగ్గర ఆడకుండా చూస్తున్న సుబ్బారావు అంటున్నాడు- అతను ట్యూటోరియల్ కాలేజీ ప్రిన్సిపాల్ -

“పత్రికల్లో కథలు పెద్దబుల్లి వాడు చదువుతాడు అప్పుడప్పుడు. ప్రతి కథలో ఓ అబ్బాయి వుంటాట్ట ఓ గదిలో.”

“గదిలో ఎందుకు వుంటాడు? ఏమన్నా జబ్బా!”

“కాదురా వుండు. ఎందుకో వుంటాట్ట. అతని చేతిపక్కనే గోడకి కిటికీ. దాంట్లోంచి చూస్తోవుంటాడు.”

“ఏం చూస్తో వుంటాడు అంతకాలం?”

“వూరికెనే చూస్తో వుంటాడు. ఆ ఇంటికి ఎదురుగా వున్న ఇంటికి ఈ కిటికీకి ఎదురుగా ఒకేఎత్తున ఓ కిటికీ ఉంటుంది.”

“నేనెక్కడా చూడలేదే అట్లా వుండడం.”

“వీళ్ళ కథల్లో వుంటుంది”

“అదేమన్నా కిటికీల కథా?”

“ఆ కిటికీ వెనక ఓ అమ్మాయి వుంటుంది. యవ్వనవతి.”

“ఎందుకు వుంటుంది? పెళ్ళిచేసుకుని పోదా? ఇంట్లో పనులు వుండవా?”

“ఏమో! ఆ రాసేవాడిని అడుగు. పైగా ఆ కిటికీలోకి తల దువ్వుకుంటూ చూస్తుంది.”

“అంత రోడ్డా, కుక్కలూ, గాడిదలూ, బళ్ళూ అన్నీ వుండగా ఎదురు కిటికీకేసి ఎందుకు చూస్తుందేం? ఈ ఎలిక కన్నంలో వున్న చీకటి గబ్బిలంకోసం?”

“తరవాత.....”

“వాడిమీద ఓ సున్నం పెళ్ళ విసురుతుంది.”

“ఆ కిటికీలకి కమ్ములు వుండవా?”

“విసరవలిసిందే. కళ్ళల్లో పడేట్టు.....”

“కాదోయ్. ప్రేమసందేశం ఆ సున్నంపెళ్ళ.”

అంటూండగా వాళ్ళమధ్య ఉన్న పేకాట బల్ల పైకి లేచింది. ఆపైన వున్న బట్టతో సహా నడవడం ప్రారంభించింది. తరవాత పెద్ద గోల.

ఇంతలో పొద్దుటివాళ్ళు వరండాలో చేరుకున్నారు. ముందు సయ్యద్ వొచ్చాడు; దేవి ఊరేగింపు నించి. అతనికి తులసిమాల వేశారు. పంగనామాలు పెట్టారు. ధోవతి

కట్టాడు; విశాఖపట్టణం సినీమా ప్రొఫ్రయిటరు గారిని ఓ గాడిదమీద ఎక్కించి తోలుతున్న గుంపులలో వున్నాడు కౌస్తుభం. మాణిక్యం కేక వినడంతోనే ఆయన్ని గాడిదమీద నుంచి తోసేసి “నాకవసరమైన పని వొచ్చింది వాహనాన్నియ్యి” అని గాడిదమీద నెక్కి సరాసరి గాడిదతోనే వరండాలో సభకి వచ్చేశాడు. సూరయ్యా, డేనియల్ భరతనాట్యం చేస్తున్నారు. తాము తిరువాన్కూర్ సోదరీమణులమని చప్పున మానేసి సభకి చేరుకున్నారు కాళ్ళగజ్జలతోనే. కుటుంబశాస్త్రిని నాటకంలో నడుంవరకు పాతేశారు. కనక వెంటనే రాలేకపోయినాడు. చదరంగంలో ఎదటివాడి రాజుని కట్టబోతున్న నాగభూషణం వొస్తున్నానని కేకవేశాడు.

“రామిరెడ్డి! కానియ్యి. పొద్దున్నమల్లె ఎవరూ మధ్య మధ్య మాటలు పెట్టకూడదు.” అన్నాడు డాక్టరు కాంతారావు.

“ఎప్పుడు చూశావు?”

“నాలుగేళ్ళయింది నేను అమలాపురం వెళ్ళాను.....”

“అమలాపురంలో నీకేం పని. ఒంగోలు మనిషికి?” అన్నాడు మాణిక్యం.

“నీకెందుకురా!”

“అమలాపురం వెళ్ళాట్ట. ఎందుకు వెళ్ళాడు? నాకు తెలుసులేరా? చెప్పనా!”

ఏం చెప్పతావో తెలుసు. అంతా అబద్ధం.

“అబద్ధమైతే ఇంకేం? అక్కడండీ, జానకమ్మగారని ఒక సుందరవితంతుూ లలామ వుంది. ఆమె.....”

“నోరు ముయ్యి.”

“మాణిక్యం వుండరా.”

“ఏంలేదు. అక్కడ రిజిస్ట్రారు మన సూర్యప్రకాశం. సముద్రం దగ్గిరికి షికారుపోదాం రమ్మన్నాడు.”

“ఏం! వొంగోలునించి సముద్రం చూడ్డానికి అమలాపురం వెళ్ళాలా? వీడు చెప్పే మాటలు ఒక్కటే నమ్మకండి”

“మాణిక్యం, నోరుముయ్యి. మధ్య మధ్య మాట్లాడితే పొద్దున్న గుంజుకుంటివే?”

“అదికాదురా. వీడసలు శ్రీధర్నిచూడనేలేదు. అన్నీ అబద్ధాలు. నమ్మడానికి వీలేదు.”

“చెప్పనీ ముందు. నువ్వు పొద్దున్న చెప్పినవన్నీ నిజమైనట్టు.”

“చూశారా? చూశారా? మరెందుకు చెప్పమని చంపారు?”

“వూరుకోరా. కానీరా రామిగా.”

“వాళ్ళ పేర్లు మరిచిపోయినాను, బొండాడో ఏదో వూళ్లో ఓ రాజుల ఇంట్లో విందుకి వెళ్ళాం.”

“చూశారా? ఊళ్ళ పేర్లు కూడా మరిచాట్ట. నిజమైతేగా! అమలాపురం అని ఒక్క పేరు నాలుగో క్లాసులో జిల్లా భూగోళంలో చదివాడురా. అది జ్ఞాపకముంది. నిజమైతే ఆ రాజుల పేరు చెప్పు.”

“నేనేం చెప్పను. వెళ్ళిపోతున్నాను, రండిరా.”

“మాణిక్యం, అరగంట వరకు నీకు మౌనం ఆర్డర్ వేస్తున్నాను.” అన్నాడు ప్రెసిడెంటు. మాణిక్యం డేనియల్ని గోకాడు అడ్డు తగలమని.

“కాని రెడ్డి”

“ఆ రాత్రి నిండు వెన్నెల.”

“పత్రికల మల్లెనే వీడు తలుచుకున్నప్పుడల్లా చంద్రుడికి ఆర్డరిస్తాడురా వెన్నెల కాయమని” అన్నాడు డేనియల్.

“పడవలో సముద్రతీరానికి వెళ్ళాలని. మేం కట్టించుకున్న పడవ చాలా శుభ్రంగా అందంగా వుంది. నలుగురం ఎక్కాం. చుక్కానీ దగ్గర ఓ ఆడది కూచుంది.”

“అప్పుడే అనుకున్నా, రామిగాడు కథ ప్రారంభించాడా, ఆడది వచ్చి తీరుతుంది.”

“ఆడ నీ చుక్కాని ఈడనే గడ ఏసి”

“ఇందాక పాడుతోవుంటే విన్నాడు. దానిమీద కల్పించాడురా ఈ కథ!”

“రామిగా, నువ్వు ఆ టీచర్పని ఏడవకపోతే, పత్రికలకి కథలు రాసుకోరాదురా” అన్నాడు అప్పుడే వచ్చిన నాగభూషణం.

“ఆడదీ చుక్కాని. మొగవాడు గడఏసి’ అని వాడరాదురా? తీరిపోతుంది.”

ప్రెసిడెంటు ఆడవాళ్ళ ప్రసక్తి తీసుకురాకూడదనే రూలుని జ్ఞాపకం చేశాడు.

“వాళ్ళు మామూలు పడవవాళ్ళలాగ లేరు. తెరచాప ఎత్తి ఆ మొగ అతను ఆమె దగ్గర వెళ్ళి కూచున్నాడు. అతన్ని చూస్తే నాకేదో దూరం జ్ఞాపకాలు. ఆమెతప్ప అతనికి మేమెమరం లేము. ఎవరు వాళ్ళు అని అడిగాను. మమ్మల్ని తీసికెడుతున్న రాజు, ఎవరోనండి! బాగా చదువుకున్న వాళ్ళలాగు వుంటారు. ఓ ఏడాదయింది.....”

ఇంతలో పెద్ద కోలాహలం.

“కోసలరావు వచ్చాడు, కోసలరావు వచ్చాడని....”

“కోసలరావా!” అని అందరూ పరుగెత్తడానికి లేస్తున్నారు - ఆ సభలో వాళ్ళంతా.

ఇంతలో కోసలరావే అటు వొచ్చాడు వెనక గుంపుతో.

“ఎక్కణ్ణించి వూడిపడ్డావు?”

“మీ ఇన్విటేషన్ నాకు ఎక్కడ చేరిందంటావు ? రామనాథ్ దగ్గర పల్లెటూళ్ళో. అన్నీ వాదిలి పరుగెత్తుకుని వొచ్చాను. కానీండి. భోజనం చేసి వొస్తాను. ఏమిటీ సభ ?”

“శ్రీధర్ కథ!”

“శ్రీధర్ కథా! శ్రీధర్ కథ మీకేం తెలుసు?”

“నీకు తెలుసా!”

“తెలీక!”

“శ్రీధర్ కథ కోసలరావుకి తెలుసుట.”

“ఇంకేం? ఈ రెడ్డిగాడి అబద్ధాల్ని కట్టిపెట్టించి, కోసలరావుని చెప్పమందాం!”

“కోలసగాడు తక్కువ కోసేటట్టు!”

“ఏమిట్రా? నేనెప్పుడు అబద్ధాలు చెప్పాను?”

“నీ జీవితమే అబద్ధం. ఎక్కడో రామనాథ్ దగ్గర్నించి వొస్తున్నాట్ట. బందరు బుట్టాయి పేట నుంచి వొచ్చి వుంటాడు.”

“బందరే అయితే ఇంత ఆలిస్యం ఎందుకురా?”

“ఎందుకులే నీ రహస్యాలు ఎత్తడం. రాత్రింబవళ్ళు టౌనుహాలు పక్కన మేడకిటికీ వేపు చూస్తో నీ తపస్సు ఎవరికి తెలీదు?”

“అంతేనన్న మాట నీకు తెలిసింది, ఇప్పుడు చెపుతున్నా విను.

అది మన..... జమీందారుగారి వ్యవహారం మీద!”

“మరి నువ్వు ఆ మేడ యజమానురాలుతో కుర్తాళంలో మూడు నెలలు ఏం చేస్తున్నావు . ఆ దర్జీ వాణ్ణించి తప్పించింతరవాత! తెలీదనుకోకురా! నీ వొక్కడికే కాదు రహస్యాలు కనిపెట్టే ప్రజ్ఞ.”

“అది వాడి ఫీజురా. ఇంక వూరుకో, కోసల్ ! నువ్వెక్కడ చూశావురా శ్రీధర్ని ?”

“అట్లా అడిగితే కాదు, కథ సరైన సెట్టింగులో చెప్పాలి.”

“ఐతే భోజనం చేసిరా ముందు. ఈ లోపల రామిరెడ్డి చెపుతో వుంటాడు.”

“ఇంక రామిరెడ్డి ఎందుకు?”

“అట్లాకాదు. కోసల్! ఎన్నాళ్ళయిందిరా, నువ్వు అతన్ని చూసి?”

“పోయిన ఏడే.”

“ఓ! అయితే రామిరెడ్డిది ముందు కథ. అది విన్న తరవాత కోసల్ (stop-press news) స్టాప్ ప్రెస్ న్యూస్.”

“ఈ తమాషా చూడండి ముందు. లైటు దగ్గరికి రండి.”

అంటో తన చేతి సంచీని తెరిచి, చప్పున నోరు వేళ్ళాడేశాడు, కోసలరావు. దాంటో రెండు చిరిగిన పాత గుడ్డలున్నాయి.

“ఇదేమిటి? ఎవరి సంచీ ఇది?”

“సంచీ మారిపోయిందా? ఎవరినడుగుతావు? రైల్వో ఎవడిదో సంచీ పట్టుకొచ్చి నట్టున్నాడు వీడు.” అన్నాడు వెనక గుంపులో వున్న సాంబం.

“అప్పుడే మొదలు పెట్టావురా అల్లరి! ఎక్కడ దాచావు చెప్పరా సాంబం!”

“ఏమో వెతుక్కో, నన్నడుగుతావేం ? పోయిన ఏడు నాచేత చీకట్లో కట్టించావే చిరుగు పంచ అదే ఇది.” అన్నాడు సాంబం కసిగా.

అట్లా పోట్లాడుకుంటో వెళ్ళిపోయినారు వాళ్ళు.

“కానీరా రెడ్డి!”

“ఆ రాజు అన్నాడు. ఓ యేడాది కిందటనించి చూస్తున్నాను వీళ్ళని. దర్యాప్తు చేశాను. ఎవరో ఎవరికీ తెలీదు. వాళ్ళిద్దరూ ఒకరికొకరు. ఎవరితో సంబంధం లేదు. ఆ పడవకూలి వాళ్ళ జీవితం. ఈ వూరికీ సముద్రానికీ మధ్య పడవ నడుపుకుంటో వుంటారు. తక్కిన పడవవాళ్ళకీ ఏమీ తెలీదు” అన్నారు. నా క్యూరియాసిటీ ఎక్కువయింది. ఏదో జ్ఞాపకం ఆ పడవ అతన్ని చూస్తే. మెల్లిగా వెళ్ళి వాళ్ళిద్దరి సీటు దగ్గిరా కూచున్నాను. ఆమె చుక్కాని వెనక లోతుగాపడే కరిగించిన వెండి చారలోకి చూస్తోంది. పది నిమిషాలైనా అంతే. ఏమిటా చూస్తోంది అని నేనూ చూశాను. చూస్తే గొప్ప కవి వర్నిస్తే మనకి మామూలు దాంటో అందం కనపడుతుంది చూడు. అట్లా ఆమె వెన్నెల నీటితో ఆడుకునే అందాలు, ఎన్నాళ్ళనించో తానుచూసిన రహస్యాలు నాకు చెపుతున్నట్టనిపించింది.”

“ఓరి రెడ్డిగాడికి కూడా కవిత్వంరోయ్!”

“ఏం రెడ్డి కవులు లేరురా?”

“వాళ్ళమొహం ! ఏ బ్రాహ్మలచేతో రాయించుకుని తమ పేర్లు పెట్టుకున్నారు డబ్బిచ్చి.”

“ఏం గొప్పగా మాట్లాడుతున్నావే! ఒక్క బ్రాహ్మలకే కవిత్వం వొచ్చినట్టు!”

“ఎందుకురా తగాదా? డబ్బు తీసుకుని కవిత్వం అమ్ముకునే వాళ్లు ఆ బ్రాహ్మణ దౌర్భాగ్యులుకాక ఇంకెవరురా.”

మళ్ళీ ప్రెసిడెంటు జ్ఞాపకం చేశాడు కులాల తగాదాలు తీసుకురాకూడదన్న రూలుని.

“ఇట్లా నన్ను డిస్టర్బు చేస్తే నేను చెప్పలేను.”

“లేదు. లేదు. నీ చిత్తం వొచ్చినట్టు కొయ్యి.”

‘పాటలు కూడా పాడు. ఎవరు వొద్దన్నారు? నీకేం? నీ మాటలు వినేందుకు గుమిగూడిన ఈ సభాసదుల తెలివిని మెచ్చుకోవాలిగాని!’

“సైలెన్సు. చెప్పరా రెడ్డిగాడా!”

“అతని దృష్టి ఆమెమీద. అంతటా వెన్నెల అంతులేకండా. ఎదురుగా కాలవ. దూరం నించి దగ్గిరికి వొస్తున్న సముద్రపు పిలుపు వొడ్డున తోటలు, బయళ్ళు, చిన్న చిన్న కలవరాలు. తటాలున నీళ్ళల్లోంచి ఎగిరి దూకే చాపల మెరుపులు, అదో గొప్ప అనుభవమనుకో. ఆ రాత్రి వాళ్ళిద్దర్ని చూస్తో నేనూ ఏదో మగతలో నిశ్చలంలో పడిపోయినాను. అంటే నన్ను నేను మరచిపోయినాను. మేలుకునే. అన్నీ చూస్తోనే, ఏమీ ఆలోచన లేకండా, ఇంకా అట్లా ఎప్పుడూ వెడుతున్నామనుకో, ఎక్కడికి? ఎంతసేపు? అనే ప్రశ్న లేకండా ఆ వెన్నెట్లో కలిసిపోయి.”

“నిద్రపోయినాడురా వీడు?”

“చుక్కాని వెనక నీళ్ళుచేసే గలగల వొకటే సృతి. నా మిత్రులు ఏదో మాట్లాడు కుంటున్నారు గావును. నేనూ కొత్తేగా వాళ్ళకి. అందుకని నా (mood) మూడ్కి నన్ను వొదిలేశారు.”

“నీళ్ళల్లోకి తోసేశారు కారు. మంచివాళ్ళు ఇంకా.”

“చాలా మర్యాదుస్తుడివి. వాళ్ళతో వాళ్ళ గెస్తుగా షికారు బైలుదేరి, వెళ్లి పడవవాళ్ళ దగ్గర కూచుని నిద్రపోయినాట్ట వీడు. నేనైతేనా? వీణ్ణి అక్కడే పాతేద్దును.”

“క్రమంగా సముద్రం హెరారు వినిపించింది.”

“వీడి గురకే, అది, చుట్టలు కాల్చి కాల్చి.”

“ఆ పడవ అతను లేచి తెరచాప స్తంభం దగ్గిరికి వెళ్లాడు. అతన్ని చూస్తే....”

ఇంతలో కుటుంబశాస్త్రి కాళ్ళు దులుపుకుంటో వొచ్చిపడ్డాడు వాళ్ళ మధ్యకి.

“ఏమిటా కథ చెప్పేసుకుంటున్నారా?”

“ఎక్కడ చచ్చావు ఇంతసేపు?”

“నన్ను పాతేశారా! గట్టిగా పట్టుకుని.....”

“ఆ లోకంలో కబుర్లేమిటి?”

“ఏ లోకం ?”

“అదేరా, చచ్చావుగా?”

“నిన్ను చంపుతా ముందు.”

“చావకపోతే, ఎందుకు పాతేశారా !” అన్నాడు సయ్యదు.

“అది మీసాయేబుల్లి. కాదురా, గొయ్యితీసి గావును. నాటకానికి స్టేజీకడదామని తీసుకుపోయి, నాటకం, నేను అదేదో రుషినని, నన్ను నడుంవరకు పాతేశిపోయినారురా.”

“వాళ్ళకి బుద్ధిలేదు. నడుంవరకేనా?”

“నీ నడు విరక్కొడతా. నోరుముయ్యి.”

“చాల్లే కూచుని విను. తెల్లారి దాకా వుండకపోయినావా ? నీళ్లు పోద్దును.”

“ఎందుకు ?”

“చిగిర్చి పువ్వులు పూస్తావని.”

“వీడిలోంచి పువ్వులా ! అవెట్లా వుంటాయో!”

“లంచాల పుష్పాలు.”

“ఇకచాలు. కానీ రెడ్డి. చాలా సరదాగా వుంది.”

“ఏం చెపుతున్నాను ?”

“నిద్రపోయినావు. ఎవరు లేపారు నిన్ను ?”

“నోరు ముయ్యి..... ఆ పడవ అతన్ని నేనెప్పుడో బాగా ఎరుగుదుననిపించింది. మేం రూం మేట్లు కదరా రెండేళ్ళు !”

“తెలుసులే. పైగా చెప్పుకుంటా వెందుకు ?”

“ఎవరు రూం మేట్లు ?”

“వీడూ, శ్రీధర్,”

“రూం మేట్ లేకుండా వుండడుగా వీడు ! శ్రీధర్ బైటకిపోగానే, ఆ పనిమనిషి రూం మేట్ వీడికి.”

“అందంగా వుండేదికదా! కాని.....?”

“రూలింగ్” అన్నాడు ప్రెసిడెంటు.

“మాకు రెండు పక్కలా వెన్నెల ఇంకిన ఇసిక ఆకాశాల చివరివరకు ఎదురుగా మావంక గంతులేసి పిలుస్తో సముద్రం. ఓ దిబ్బమీద వింత అల్లికల నీడలతో సరుగుడు

తోట. ఆ రాత్రి అక్కడ, మనవూళ్ళూ, అంగళ్ళూ, దీపాలూ, రోడ్లూ మనసునించి కూడా చాలా దూరం ! పడవ దిగి ఆ గాలిని పీలుస్తో ఏం చెయ్యడానికీ తోచక నుంచున్నాను. అతను, ఆ పడవ అతను, తెరచాప చుట్టి పడవని కట్టేస్తున్నాడు. ఆమె వొడ్డుకి దూకింది. ఆమెది వుత్త పల్లెవాళ్ళ ముతకచీరె, ఆ పమిటకింద జాకెటు వుందో లేదో ! జుట్టు అసలు దువ్వి ఎన్ని నెలలైందో ! అతను మోకాళ్ళ వరకు ఓ పంచా, చిన్న చొక్కా, జుట్టు పెరిగింది. కాని మూతి గొరిగే వుంది. మా వంక తలెత్తి చూడలేదు. నేను ఇంక ఆగలేకపోయినాను.

“నేను నిన్ను ఎరుగుదును కదూ !”

ఒక్క నిమిషం నావంక తెలీనట్లు చూసి, లేదని తలపూపి, తిరగేశాడు. ఆమె వొచ్చి, అతన్ని ఎవరన్నా ఎత్తుకుపోతారేమోనన్నట్లు. అతనిచెయ్యి పట్టుకుంది. దూరంగా చూస్తో ఇద్దరూ, పక్కన నీడలే తోడుగా నడిచి వెళ్ళిపోయినారు. ఆ దిబ్బవేపు. నేనట్లానే చూస్తో నుంచున్నాను. తరవాత సముద్రందగ్గర తిరిగాం మేం నలుగురం. కాని నేను వాళ్ళల్లో లేను. మూడు మైళ్ళు నడిచి మాకు సిద్దంచేసిన డాక్ బంగాళలో నిద్రపోయినాము.”

“అప్పుడేమో నీ పక్కలోకి ఓ గంధర్వకన్య వొచ్చింది. అవునా ?”

“ఆ సౌరిస్ కథలు చదివాడు గావును. వీడూ మొదలుపెట్టాడు.”

“వీడు రాస్తే ఎవడూ చదవడు. అందుకని మనం దొరికాం కదా అని ఇదే సమయ మని మనకి పట్టిస్తున్నాడు.”

“అవును మరి. ఈ రెడ్డిగాణ్ణి ఓ పెద్దనిచేసి మధ్య కూచోపెట్టుకుని, ‘కథ చెప్పరా’ అంటే అంతకన్న ఏం చేస్తాడు ?”

“చెప్పు రెడ్డి ! వాళ్ళతో నేమిటి !”

“వాళ్ళని వెళ్ళకొట్టేస్తేనే గాని, నేను చెప్పను.”

“ఎవరెవర్ని ?”

“ఆ నాగభూషణానీ, సూరయ్యనీ, డేనియల్నీ.”

“పొండిరా.”

“మేమింక మాట్లాడం.”

“మాట్లాడితే చెప్పను.”

“ఏమో ! చెప్పకపోతే కొంపలు మునిగినట్టు !”

“నువ్వునురా కౌస్తుభం ?”

“మరిచిపోయినాను. కానీ, నోరెత్తను.”

“ఆ ఉదయం అడిగాను నా మిత్రుల్ని వాళ్లు రాత్రి ఎక్కడికి వెళ్ళి వుంటారని. ఆ చుట్టుపక్కల పల్లెవాళ్ళ గుడిశలు వున్నాయట. అక్కడికి వెళ్ళివుంటా రన్నారు. మావరండాలో నిలిచి కొబ్బరిచెట్ల కొమ్మలలోగుండా కనపడే సముద్రం నీలాన్ని వొదిలి. ఆ సరివితోట వేపు వెళ్ళాను. గాలినించి దిబ్బని అడ్డంపెట్టుకుని అయిదారు గుడిశలున్నాయి ఓ దొరువు ముందు. వాకిళ్ళ ముందు చేపలు ఎండకి పరిచారు. ఓ గుడిశముందు కూచుని వున్నారు. రాత్రీ పడవవాళ్ళు, విస్తర్లో రెండు ఎండు రొట్టెల్ని పెట్టుకుని పచ్చడి నంచుకుని నములుతో, నన్ను చూడలేదు. సగం చస్తున్న మొగలిపాద నీడలో నుంచుని చూశాను అతనివేపు. అప్పుడు గుర్తు వచ్చింది అతను శ్రీధర్ అని.”

“వారే. కల్పిస్తే కల్పించావుగాని, మళ్ళీ వాస్తవంలోకి తెస్తే ఎట్లా ! సముద్రం. ఆకాశం అను. శ్రీధర్ సంగతి ఎందుకు ?” అన్నాడు సయ్యద్.

“శ్రీధర్ ఆ చాపల మధ్య గుడిశముందు కూచుని ఎండురొట్టె నములుతున్నాట్ట. ఏమంటావు మాణిక్యం ?” అన్నాడు డేనియల్.

“ఏమోనబ్బా ! శ్రీధర్ సంగతి ఏం చెప్పినా, నమ్మడానికి వీల్లేకండా అయింది నా పని.”

“అప్పుడు శ్రీధర్తో మాట్లాడావా ? శ్రీధరేనా ?”

“వీడు దగ్గరికి వెళ్ళకముందే వాళ్ళిద్దరూ సముద్రపు కొంగలుగా మారి ఎగిరిపోయినారు. ఔనా ?”

“పోనీ వాణ్ణి చెప్పనీయరాదురా ?”

“ఎందుకు ? వాడికిమాత్రం ఆయాసంకదూ ? ఎంతసేపని కల్పిస్తాడు అదే వరసగా ?”

“రెడ్డి ఎప్పుడన్నా, సినీమాలో కథచెప్పేవాడిపని చేశావా ?”

“ఏం ? కాంతారావ్. వీళ్ళని పొమ్మనరాదూ ?”

“వాళ్ళతోనేంటే. చెప్పు.”

“దగ్గరికివెళ్ళి ‘శ్రీధర్’ అన్నాను.

‘అదంతా మరిచిపో. వెళ్లు. నేను పడవవాణ్ణి.’

నేను మాట్లాడుతోవుంటే ఆ స్త్రీ ఎవరో భయంగా చూస్తోంది. శ్రీధర్ని గుర్తుపట్టి నేను లాక్కుని పోతానేమోనని.

“సరేలే పడవవాడివే. నాతో మాట్లాడానికేం ?”

“చూడరా రెడ్డి ! (నిన్న రాత్రి నన్ను ఏమండీ ఆపంచన కూచోకండి అన్నాడు శ్రీధర్) శ్రీధర్ చచ్చాడు. లేడు - నన్నెందుకు ఏడిపిస్తావు ? పో. ఇంత ప్రపంచం వుండగా

ఈ మూల కెందుకొచ్చావు ? పో నువ్వు నీబోటి వాళ్ళతో నాకు సంబంధం లేదు. నిన్ను నే నెరగను. పో” అన్నాడు దూకుడుగా.

“ఎట్లా పోనురా నిన్ను చూశాక? అందులో ఇట్లాంటి స్థితిలో !” అన్నాను.

నా బాధ అతనికి తట్టినట్టుంది. “నన్ను చూడలేదనుకో” అన్నాడు.

“పోనీలే, నాతో మాట్లాడితే నేంపోయింది ?”

దూకుడుగా లేచాడు.

“ఏం పోయిందేమిటి ? మొదట అట్లానే పలకరిస్తారు. తరవాత ప్రశ్నలు. శ్రీధర్ కనపడ్డాడని అందరితో చెప్పడం. నేను హాయిగా వున్నానరా అన్నా నన్ను చూసి దిగులుపడడం, నన్నెందుకు చంపుతారు బాబూ ! పొండి” అని అక్కణ్ణించి సముద్రంవేపు నడిచిపోతున్నాడు. నేను వెంటపడ్డాను.”

“చూడు శ్రీధర్ ! నే నట్లాంటివేం చెయ్యను. నిన్ను చూశానని ఎవరితోనూ చెప్పను.... నేను.”

“మరి వాడితో అట్లాచెప్పి, వాడు కనపడ్డాడని, ఈ సంగతులన్నీ మాతో చెపుతున్నావేం ఇప్పుడు ?” అన్నాడు కౌస్తుభం.

“చెప్పనీరా ! అవన్నీ నిజమైతేగా ! వీడు శ్రీధర్ని చూడనూలేదు. ఏం మాటా యివ్వనూలేదు” అన్నాడు సూరయ్య.

“పోనీ కల్పించడంలో కూడా నిజాయితీ లేకపోతే ఎట్లా ! మాట ఇచ్చి తప్పానని చెప్పుకోడం ఓ గొప్పా ఏమిటా ?”

“అసలు అమలాపురం ఎట్లా వెడతారో కనుక్కో వాణ్ణి. రైలు స్టేషన్ కదరా ?” అన్నాడు కౌస్తుభం నవ్వుతో.

“నాకుపట్టిన దురదృష్టం ఏమని చెప్పుకోను ? మాణిక్యం అడిగితే పొరపాటున మరచిపోయి ‘శ్రీధర్ని చూశాను’ అన్నాను. ఆ వివరాలు చెప్పమని కూచున్నాడు. చెప్పకపోతే ‘రాత్రి నిద్ర పోవాలని వుందా?’ అని అడిగాడు. ఏం చెయ్యను నేను ?”

“ఈ లోపల భోజనంచేసి వచ్చిన కోలసరావు - “చెప్పులే. ఫరవాలేదు శ్రీధరిప్పుడు అమలాపురంలో లేడు” అన్నాడు.

“ఎక్కడ వున్నాడు ?”

“నేను చెప్పను.”

“చెప్పరా. కానీ.”

“నేనేం మాణిక్యాన్నీ రామిరెడ్డినీ కాను. అంతా విన్నానులెండి. మీ అల్లరి నిన్నణ్ణించి.”

“అసలు అమలాపురంలో వుండనేలేదు; నేను కల్పించానంటున్నారు.”

“కల్పిస్తే నేను కల్పించాలిగాని, వాడి మొహం రామిరెడ్డికేం చాతనాను సరైన అబద్ధపు కథ అతికేట్టు చెప్పడం ?” అన్నాడు కోసలరావు.

“అంటే - మేం బతిమాలగా, బతిమాలగా, నువ్వు ఓ అబద్ధం కథ కల్పించి మాకు చెపుతావన్నమాట.”

“ఏం ఇప్పుడు నమ్మకం కలిగిందా ? అందరూ కలిసి నా కాళ్ళమీద పడండి” అన్నాడు రామిరెడ్డి.

“కోసలరావు మాటలునమ్మా ?” అన్నాడు నాగభూషణం.

“తరవాత ?” అన్నాడు కాంతారావు.

“మాట్లాడకండా వెళ్ళిపోయినాడు. నేను బంగళాకి వెళ్ళి శ్రీధరెవరో అదంతా వాళ్ళకిచెప్ప.....”

“చూశారా? చూశారా? ఇప్పటిదాకా ఎందుకు? అప్పుడే చెప్పేశాడు.”

“చెప్పినన్నానా ? చెప్పదామనుకుని వూరుకున్నానన్నాను.”

“చూశారా ? మాటలు ఎట్లా మళ్ళిస్తాడో ! కోర్టులో దొంగసాక్ష్యాలు చెప్పుకు బతుకుతున్నాడు గావును వీడు రహస్యంగా !”

“తొరగా చెప్పరా ! రాత్రంతా ఇక్కడే ఐపోతోంది. వాళ్ళందరూ హాయిగా.....”

“నోరుముయ్యండి మరి చెపుతాను.”

“మరి మరి అంతనమ్మలేని పచ్చి అబద్ధాలు చెప్పకు” అన్నాడు కుటుంబశాస్త్రి.

“మర్నాడు సాయంత్రం ఆ పడవమీదే తిరుగు ప్రయాణమైనాము. భోజనాలు బంగళాలో చేసుకుని, ఈసారి పోటు తగిలింది. అందుకని తొరగా చేరాము ఆ వూరు. వాళ్ళనివెళ్ళమనిచెప్పి నేను బోటుదగ్గరే వుండిపోయినాను. పక్కన బావిలో మంచినీళ్ళు తెచ్చుకొని వాళ్ళురొట్టెలు నవులుతున్నారు.

“చూశారా. అబద్ధాలు ? పడవవాళ్ళుట, బావిలోంచి నీళ్ళు తెచ్చుకున్నారుట.”

“ఏడిశావులే నీ తెలివికి, ఆ కాలవలో ఉప్పునీళ్ళురా. ఇంక నోరు ముయ్యి అతను నావంక చూడలేదు. ఆమెతో ఏదో మాట్లాడుతున్నాడు. పడవలో ఎక్కినప్పుడు నన్నెరగనట్టు. ‘అటు వెళ్ళకండి. ఇట్లా కూచోండి’ అన్నాడు. వాళ్ళిచ్చిన ఆరు రూపాయలూ కాక, వాళ్ళకి ఇంకా నాలుగు రూపాయలిప్పించాను. అందుకుగావును చాలా కులాసాగా వున్నాడు ఆ రాత్రి. నేను నిజంగా వాణ్ణి వొదిలి కదలలేకపోయినాను. హాయిగా వున్నానని వాడెంతచెప్పనీ, నాకు చాలా పెద్ద జాలివేస్తోంది. అందుకని కదలలేక అక్కడే కూచున్నాను. చివరికి ఏదో కరుణించిన మహర్షిమల్లే. “ఒరే నీ ఏడుపు తొరగా ఏడ్చిపోరా” అన్నాడు. దగ్గరికిపోయి

కూచున్నాను. ఆమె మాకు వీపుతిప్పి కాళ్ళు పడవ పక్కనించి వేళ్ళాడేసి కూచుని నీళ్ళు అలలమీద తళతళలాడే వెన్నెలని చూస్తోంది.

“శ్రీధర్ ! నీ సంగతి విన్నాను. ఏదో వూరికే క్యూరియాసిటీతో అడుగుతున్నా ననుకోకు. నీ మీద నాకెంత ప్రేమో నీకు కొంతైనా తెలుసుననే అనుకుంటాను. నువ్వు హాయిగా ఉంటున్నానంటావు. నాకు నిన్ను చూస్తే కడుపు తరుక్కుపోతోంది. పోనీ, ఇదేంహాయో, ఎల్లాంటి సుఖమో నాకు కొంచెం చెప్పి పంపించు. ఏదో ఊరట పొంది పోతాను” అన్నాను.

రెండునిమిషాలు యోచించి, ‘రా’ అన్నాడు, ఎవరో భారతంలో వ్యాసముని పిలిచినట్టు వెళ్ళాం. మా వెంట పిలవకండానే ఆమె లేచివచ్చింది. అతని గుడిశకి వెళ్ళాం. అది గుడిశకాదు, పర్షశాల. భేదమేమిటంటే చెప్పలేను. దాంట్లో వుండే మనుషు...”

“పర్షశాలని ఎన్నడన్నా చూశావా నువ్వు ? ఎందుకురా కోతలు కోస్తావు !” అన్నాడు సూరయ్య.

“పర్షశాల అనిపించింది.”

“గుడిశకీ పర్షశాలకీ భేదమేమిటి ?”

“ఏమిటో తెలీదు. దాంట్లోవుండే మనుషుల్నిబట్టి ఇంటిస్వరూపం ఎంత మారుతుంది. అట్లానే వెనక కొబ్బరితోట ఎవరిదో, ముందు ఆ పెద్ద కాలవా, ఏవో రెండు మొక్కలు, కామినీ, రేరాణీ ఇట్లాంటివి.

“ఏం చెప్పమంటావు ? ఆ పడవా, ఈ ఇల్లా” అన్నాడు శ్రీధర్.

“తిండి ?”

“తిండికేంటే, డబ్బునిపట్టి. తిండి ఒక గొప్ప సంగతా జీవితానికి ?”

“ఒకటి చెప్పరా ! వొచ్చేశావు. సరే వూరు వొదిలావు, కాని ఇంటినించి కొంతడబ్బు తెచ్చుకుని, ఏదో బంగళాలో నౌకర్లతోవుండకూడదా ?” అని అన్నాను.

“నేనేం కారణం చెప్పలేను. కాని మనతిండి మనం సంపాదించడంలో ఏదో చురుకుతనం, ఉత్సాహం వుంది. ఓ ఇంట్లో ఇద్దరు ఎదురెదురుగా కూచుని ఏం చెయ్యం ? అదిగాక డబ్బు అనగానే మనుషులూ, మర్యాదలూ, ప్రశ్నలూ, మేమెవరమోనని భోగట్టాలూ, ఇది చాలా బావుంది.

“ఇప్పుడి మాత్రం కనుక్కోరా క్రమంగా....”

“అప్పుడు ఇంకోచోటుకి, సంపాదించుకోని డబ్బు బరువు భయం. సంపాదించు కొనే అలవాటుని మరచిపోతే రక్షణ లేనట్టుంటుంది. కాని ఇప్పుడు ఏం లక్ష్యంలేదు. ఎక్కడైతే నేమనే ధైర్యం.”

“కాని ఏం బతుకంట ఇది ? ఎవరికి ఉపయోగం ?”

“నువ్వెవరికి ఉపయోగం ?”

చచ్చాను. అవును నేనెవరికి ఉపయోగం ?

“కాదురా, నువ్వుకొత్తవాడివా ? కాంగ్రెసుకి సేవ, కుటుంబం, ఆస్తి, అంతా ఈ బతుకు కోసం.....”

“కాదు. ఆమెకోసం. అంటే ఆమెకైన నాకోసం.”

“ఏమండీ మధురమ్మగారూ ! కోప్పడకండి. మీరైనా చెప్పకపోయినారా? ఇతన్ని ఇట్లా తీసుకువచ్చి అతని కుటుంబానికేకాదు, దేశానికి ఎంత నష్టం తెచ్చారో, ఇతన్ని ఎటువంటి స్థితికి తెచ్చారో గమనించారా ? మగవాడు సిద్ధమైనా అటువంటి త్యాగాన్ని స్త్రీ లంగీకరించకూడదు.”

“మీకు అర్థంగాని విషయాలు ఎందుకు మాట్లాడుతారు ?” అంది కోపంగా.

“అర్థంకానంత మహిమ దీంట్లో ఏముంది ?”

“ఇవి అర్థంకావు. చాలా చిక్కువి. క్లిష్టాలు అనుకున్నవి ఎన్నటికన్నా అర్థమౌతాయి గాని, ‘చాలా స్పష్టం మనకు’ అనుకునేవి ఎన్నటికీ అర్థంకావు” అంది. ఆ మాటకి గర్వంతో మెరిశాయి శ్రీధర్ కళ్ళు.

“పోనీ చెప్పండ్రా కొంచెం. నేనూ బి.ఏ. fritst class ఫస్టు క్లాస్ లో pass పాస్ ఐనాను” అన్నాను దీనంగా.

ఇద్దరూ ఒకటే నవ్వారు.

ఒరే ! ఆ నవ్వు విన్న తరవాత, ఆ నవ్వు తలుచుకుంటే అర్థమయింది కొంచెం. అట్లా మనం ఎప్పుడూ నవ్వం. అట్లాంటి నవ్వు వినం. మనసులో, యీ కపటాలూ, చీదరలూ, పోటీలూ. అన్నీ దాటిపోయినవాళ్ళే నవ్వగలరు అట్లా. అందుకనే డబ్బుని వొదులుకున్నారు వాళ్ళు. అంటే మర్యాదనిచ్చే డబ్బుని; అంటే ప్రపంచాన్ని.

“సుఖమంటే, మనసుని ఏదీ కలతపెట్టని శాంతి” అన్నాడు శ్రీధర్.

“బీదవాళ్ళకి మాత్రం కష్టాలు రావా ?”

“వొస్తాయి, వొచ్చినప్పుడు నిలబడేందుకే దాంపత్యం, ఇంకొకరిలో ఐక్యం, ఏమీ పరస్పరం వాంఛించని ఐక్యం.”

“కాని ఇదేం బతుకు ? ప్రతిష్టా మర్యాదా, స్నేహితులూ, ఒకటి చేస్తున్నాం, సాధిస్తున్నాం అనే ఉత్సాహం లేకండా.”

“గాలికి తెరచాప పట్టి నీళ్ళని చీల్చుకుంటో పో, తెలుస్తుంది” అన్నాడు శ్రీధర్.

“ఏమొస్తుంది చివరికి ?”

“వారేయ్. ఇంటికిపోయి ఆలోచించుకో, అట్లాంటి మామూలు ప్రశ్నలు లక్షవేసినా జవాబురాదు. ఏదో స్త్రీకోసం చేశాననుకుంటావు. లేరా స్త్రీలు ? డబ్బులేదా ? ఇంతపని ఎందుకు చెయ్యాలి నేను ? ఈ బీదతనం ఎందుకు? పోనీ ! నాకేమన్నా పిచ్చా ? మనకి తెలీని సంగతి ఏముందో దీంట్లోనని ఆగియోచించరుకద ! మీకు సరిపడకపోవచ్చు. కాని నాకేదో విశేషం కనపడుతోంది అనుకోరేం ?” అన్నాడు.

“విశేషం వుందనే అనుకుంటున్నాం ?” అన్నాడు నాగభూషణం.

“ఎక్కడ ?”

“ఆ స్తలం పేరు చెపితే ప్రెసిడెంటుగారు వూరుకోరు. అట్లారా చెప్పతా.”

“తెలిసిందిలే. దానికి అతనే జవాబు చెప్పాడుగా !”

“చెప్పడానికేంలే. ఎట్లా చెప్పుకుంటాడులే ?”

నేనన్నాను. “కాదురా, అంతా పాతపడ్డది. నీ కుటుంబాన్నీ ఈమెనీ కూడా....”

“రెడ్డి. అదంతా దాటేశాను. గొడవపడలేను. ఏవో పాతధర్మాలూ అవీ తలుచుకుని జీవితాన్ని చికాకుపరుచుకో తలుచుకోలేదు.”

“మరి ఏమిటి నీకు జీవితంలో కావలసింది ?”

“శాంతి, అందం.”

“అవి ఈ పడవలోగాని దొరకవా ?”

“మనసుకి స్తిమితం కావాలి. ఏది అనుభవించడానికి, శుభ్రమైన అద్దమల్లే కావాలి. మనసు ఏదైనా కాంతి ప్రతిఫలించాలంటే, ఈ మాటలు నీకు అర్థం కావు. రెండేళ్ళకిందట నాకు అర్థమయ్యేవికావు.”

“నాకు నేర్పు.”

“లాభంలేదు. నువ్వు పడవవాడివైనా లాభం లేదు. నీకు చుక్కాని పట్టే.... నీ మనసుకి - చుక్కాని పట్టగల స్త్రీ కావాలి. అది స్త్రీ. తక్కిన పనులకి ఏ స్త్రీనా పనికివొస్తుంది. త్యాగం లేదు, బండలులేదు. ఒకరినొకరం మనసుల్ని స్తిరం చేసుకునేందుకు, జీవితంలో ఇటూ అటూ చూడనక్కర్లేని తృప్తినిచ్చుకునేందుకు సాధనమైనాము” అన్నాడు.

“ఆ మాటలెట్లా వినపడ్డాయి రెడ్డి నీకు ? నిజమేననిపించిందా ?” అని అడిగాడు కాంతారావు.

“అసలు అతన్ని అట్లా వెంబడించి మాట్లాడించినందుకు సిగ్గేసిందనుకో! ఎందుకంటే, అతని స్తిమితంమీద, మనకి తెలీందీ, అందుకోలేనిదీ అనుభవిస్తున్నాడనే ఈర్ష్యతో అతన్ని వెంబడించా ననుకున్నాను.”

“ఇంకేం ? నువ్వు ఓదాన్ని పట్టుకొనిపో ఆ కాలవలోకి” అన్నాడు నాగభూషణం. “సిగ్గులేకపోతే సరి ! ఓ ముండని పట్టుకుని వాడు పారిపోయి దాక్కున్నాడు. వాణ్ణి పెద్దచేసి, అదేదో ఘనతలాగు, గాంధిగార్ని ప్రశ్నించినట్టు ప్రశ్నిస్తే అంతకన్న ఏమంటాడు ? పడవ పీఠమెక్కి ఉపదేశం ప్రారంభిస్తాడు. వాడి తప్పేముంది ?” అన్నాడు ఇంకా.

“మీరు చూసివుంటే తెలిసేది. మాటలతో ఇది అని చెప్పలేను. అది ఓ అనుభవం. వాళ్ళిద్దర్నీ చూస్తే ఏదో గొప్ప విశేషాన్ని, స్తిరత్వాన్ని, శాంతిని, హాయిని చూసి అనుభవించి నట్టుంటుంది.”

“అంతేనా? - మహారుషిని, దేవతని, వెన్నెలని, సీతారాముల్ని చూసినట్టే వుందనూ! నీ సొమ్మేం పోయింది ?”

“వినరా, నాగభూషణం ! వెక్కిరిద్దుగాని, యాడాదికోసారి మనం ఇక్కడ చేరామా ? ఈ మూడురోజులూ ఏడాదిలోకల్లా ఆనందంగా గడిపిన దినాలనిపిస్తాయి నాకు. మీకూ అంతే. కాని ఈరోజుల ఆనందం, ఇంత అల్లరీ, వాళ్ళిద్దరిమధ్యా ఏకాంతంలో, ఎందరిమధ్యవున్నా, వాళ్ళిద్దరిలో నిలిచే పరస్పర శాంతితో ఏమీ పోలవలేమనుకో.”

“అవునురా ! ఎవరు అడ్డంలేకండా, సిగ్గుశరం లేకండా, అదే పనిగా మరిగారు గావును ! ఇంకేం ?”

“ఏం మరిగారు ?”

“చెప్పమంటారా ప్రెసిడెంటుగారూ ?”

“వొద్దులే. కాని అట్లాంటివాళ్ళనీ చూశాంగా. మరి మన రెడ్డిగాని మాణిక్యంగాని అట్లా మాట్లాడతారా ?”

“నేను అడిగాను అతన్ని, ‘మరి నీ కాంగ్రెసు ఉద్యమం ఏమైంది ?’ అని.”

“నేను లేకపోతే ఆగిపోయిందా ?” అన్నాడు.

“నేను లేకపోతే కాంగ్రెసు ఆగదు. ఏ శాంతి లేకపోతే నేను ఆగిపోతాను. రెడ్డి , ఎట్లా చెప్పను. నీకు ? అదేదో ఓ పొర కళ్ళముందు నించి తొలిగిపోయినట్టు అనిపించిందనుకో నాకు?” అన్నాడు.

“స్వార్థం” అన్నాను.

“మీ బతుకులో !” అన్నాడు. “ఏం పనులురా అవి; ఏదో ఘనకార్యాలు చేస్తున్నట్టు, దేశాల్నీ ప్రజల్నీ ఉద్ధరిస్తున్నట్టు మనని మనం మోసపుచ్చుకుంటో, ఇప్పుడెంత స్పష్టం అనుకున్నావు నా మనసు ! అంతసేపూ మనకి తెలీకండా లోపల కుళ్ళూ, మన గొప్పే కదా ! పైకి మనని మనమే నమ్మించుకోడం, సుఖంగా వున్నామనీ, enjoy ఎంజాయ్ చేస్తున్నామనీ, ఏదో లోకాన్ని స్వార్థరహితంగా ఉద్ధరిస్తున్నామనీ, ఎంతకీ డబ్బూ, కీర్తి, స్వార్థం,

లాభం. యీ పదాల్నించి తప్పించుకుని చేసేపని ఒక్కటిలేదు. కాని ఒక్కరం వొప్పుకోము. ఎవరన్నా నిజం అంటే మండిపడతాము. ఏదో ఎప్పుడో జరుగుతుందని ఎదురుచూస్తోనే కద బతుకు ఇప్పుడు అనేదాన్ని మరుస్తో, ఆ నిమషానికి ఆ నిమషం హాయి అని వెనకా ముందూ మరిచి బతికావురా ?”

“సరేలే. నువ్వు ఎంత గొప్పవాడివయ్యేవాడివో ! నీ వల్ల ఎంతమందికి ఉపకారం జరిగేదో !”

“విను. నిజంగా ఉపకారం చెయ్యగలిగినవాళ్ళు ఎవరో ఇద్దరు ముగ్గురు ప్రపంచంలో, గాంధీగారి వంటివారు. తక్కినవాళ్ళం లేకపోవడం వల్ల ఏ లోటూ లేదనుకో. ఇతరులకి ఉపకారం అంటావా ? ఎటు తిప్పి చూసీ, చివరికి డబ్బు వుపకారమేగా ? డబ్బేం ఇస్తుందిరా మనుషులకి ! ఆ డబ్బూ తిండి ఎంతో కొంత ఎట్లాగో వొస్తుంది. కాని అందం, శాంతి, అందం చూడగల కన్ను, శాంతిని అనుభవించగల మనసు ఎక్కడ దొరుకుతాయి” అన్నాడు.

“అక్కడికి పోయి పడవలో కూచుని ఏదో వేదాంతం పుస్తకం గట్టిగా చదివాడురా మనవాడు” అన్నాడు కుటుంబశాస్త్రి.

“అవును. వేదాంతం చదివాడు. కాని పుస్తకంలోంచి కాదు.” అన్నాడు కోసలరావు అకస్మాత్తుగా.

“నన్నడిగితే. ఆమె కళ్ళల్లో అంటాను” అన్నాడు రామిరెడ్డి.

“ఏం లేదురా. ఏదో జరిగింది, అది బైటికి రానీలేదు గాని, ఏం చేశాడో! అది బైటికి వొస్తుందని, పారిపోయి దాక్కున్నాడు. అది అతని అదృష్టం వల్ల బయటపడలేదు” అన్నాడు సూరయ్య.

“మరి తిరిగి రాడేం ?”

“వొస్తే, బయటపడుతుందని భయం.”

“అదికాదు. పోతో, పోతో దాన్ని తీసుకుపోయినాడుగా !”

“ఎందుకు తీసుకుపోయినాడు ?”

“మరి రాత్రులు చలి కాదురా ? కంబళి మరచిపోయినాడు గావును!”

“కాంగ్రెసు డబ్బు సరిగా లెఖులు తేలిందా మీ వూళ్ళో !” అన్నాడు నాగభూషణం మాణిక్యంతో.

“ఎప్పుడో నిన్ను తంతారోయ్” అన్నాడు అతను.

“అంతేనా రెడ్డి ?”

“అంతే - నాచేత ఎంకిపాటలు పాడించుకున్నారు”

“నువ్వరా. కోసల్, నీ కథ చెప్పు.”

“నాదా ?”

గంట కొట్టారు. నాటకం ఆ రాత్రికి గయోపాఖ్యానం. లేచిపోయినారు సభవారు ఆనాటికి. కోసలరావు సయ్యద్ చెయ్యి పట్టుకుని “వీళ్ళందరూ ఏమన్నా అననీ, శ్రీధర్ ఏం చెప్పనీ, అసలు వేరే కారణం వుందనుకో.” అన్నాడు.

“ఏం కారణం ?”

“ఈ చెట్లకీ, నవ్వులకీ, ఆకాశం నీలానికీ, ఆ నదికీ వున్న కారణమే” అన్నాడు.

* * *

ఇంక సాయంత్రం ఎవరి వూళ్ళకి వాళ్లు ప్రయాణమౌతారు. ఏడాది దాకా మళ్ళీ లోకంలో గడుపుతారు. డబ్బు సంపాదనలో, కాపరాల చీదర్లలో, బాధ్యతల్లో, అధికారాల్లో, మర్యాదల్లో, నిన్న సాయంత్రం అర్థకవి పాపారావు అంటున్నాడు. “మనందరం చచ్చింతరవాత - మననిట్లా ఓ చోట చేర్చి ఇట్లా ఆడుకోనిస్తే స్వర్గంలోనో, నరకంలోనో, ఎక్కడైనా సరే, అంతకన్న దేవుణ్ణి కోరుకోవలసింది ఏమీలేదు.”

“మరి మన సంసారాలో !” అన్నాడు నాగభూషణం.

“చచ్చింతరవాత సంసారాలేమిటి ఇంకా !”

“నరకంలో చేరిస్తే ! అవేవో కాల్యదాలూ అవీ వుంటాయిగా !” అన్నాడు సూరయ్య.

“అవునులే. కాని ఇందరమూ చేరితే యముడికైనా నవ్వురాదూ ?”

ఆ దిగులే ఆవరించింది అందరి మనుసలమీదా. ఏడాదికి ఏడు జరిగినకొద్దీ తగ్గిపోతున్నారు వాళ్ళు సంఖ్యలో, పటుత్వంలో.

“వాడా ? వాడు పోయినాడు కదరా !” అంటారు.

“వాడికి చాలా జబ్బుగా వుందిరా ! ఎట్లా వస్తాడు ?” అంటారు.

“ఇంక బతకడు, మళ్ళీ వాణ్ణి చూడం” అంటారు.

ఎవరో వొకరు, కుటుంబానికి డబ్బు మిగల్చకండా పోయినాడా, ఆ నిర్భాగ్యుడెవరో, వెంటనే చందాలు పడతాయి. వేలకివేలు ఆ కుటుంబం సహాయార్థం.

“వారే - జీవితం కూడా అంతేరా. వయసు గడిచినకొద్దీ, మన స్నేహితులు, ఆత్మీయులు, కుటుంబంవాళ్లు ఒక్కరోక్కరే రాలిపోవడమే గాని, మళ్ళీ కొత్తవాళ్ళని సంపాదించలేము కదా! ఎవరో పరిచయమైనా, చిన్నతనంలో మల్లె అతకదు” అన్నాడు కౌస్తుభం.

“కొస్తుభం ! నీకెవరో అతికారుటగా ?”

“ఆ అతకడం వేరురా, అట్టే లాభంలేదు.”

“ఎక్కడ అతుకు పడ్డదో కనుక్కోరా.”

కాని ఆ జోక్కుకి ఆసక్తి పోయింది వాళ్ళల్లో. Point of order పాయింట్ ఆఫ్ ఆర్డర్ ఇచ్చే వోపిక లేదు. ఆ చివరిరోజు ప్రెసిడెంటు కుటుంబశాస్త్రీకి.

క్రిష్ణకి స్నానానికి వెళ్ళినవాళ్ళు మబ్బుగా వుండడంచేత ఆ ఇసికలోనే కూలబడి వున్నారు ఆ ఉదయాన.

“రాడేంరా ఆ కోసలుడు ?”

“వాడిది మహా బెట్టు. రానీ చెప్పదాం.”

“అవునుగాని, శ్రీధర్ సంగతి రాత్రి విన్నది నిజమేనంటారా ?”

“సందేహం లేదురా.”

“అయితే అర్థం ?” అన్నాడు డేనియల్.

“అందుకే అసాధారణం అన్నారుకాదూ” అన్నాడు కొస్తుభం.

“వారే కొస్తుభం, ఆ కొత్తావిడతో నువ్వు ఓ పడవ నడపరాదుట్రా?” అన్నాడు సయ్యద్.

“వెమికలు విరగతంతుంది. ఈయన సంపాదన ఆమె చేతులో పొయ్యాలి ముందు, దాంట్లొంచి తనకి తోచింది వాదులుతుంది కుటుంబపోషణకి.”

“ఏమిటా కొస్తుభం. నిజమా ?”

“కాకపోతే - వీణ్ణి చూడండిరా....”

కిందికి వెళ్ళకితలావొంచి సభాసదులకి కొస్తుభాన్ని చూపాడు సూరయ్య.

“వీడి పొట్టా, ఆ మీసాలూ.... ఎవత్త కోరివొచ్చిందంటారు యాయనని చూసి.”

“ముందు చూడలేదుట్రా ఈయన్ని ! ఈయన మీసం వెంట్రుక ఒకటి వూడి తూము కాలవలో కొట్టుకొనిపోతోందట. ఎండలో మెరిసే యీ నునుకొత్త శరత్చంద్రికా రేఖ ఎక్కడిది ఇది ? అని ఏరి, ఇదీ ఎవరిదా అని వెతుకుతో వొచ్చి ఈయన్ని కలుసుకుని ప్రేమించిందట.”

“వారే, పోనీ, మనకి కొస్తుభం అదృష్టంలేదుగాని, మనం మన భార్యలకే ఆ ప్రాపోజిషన్ పెడదామా ఏమిటి ? ఓ పడవ నడుపుకుందామని!”

“ఎందుకు ?”

“మాణిక్యంగాడు ఆ పడవ నడపడంలో మహత్యం రొమాన్సు వుంటుందంటు
న్నాడుగా. అదేదో చూద్దాం.”

“పెళ్ళాలతో వీల్లేదేమోరా !”

“ఏంరా మాణిక్యం ? పోనీ పడవ పంపకపోతేనేం ? ఆ తోట మక్తాకి పుచ్చుకుని
దాంట్ గొబ్బులు తవ్వు.”

“అదెవడ్రా రామకృష్ణుడో, ఎవరో, వాడి కావ్యంలో మొక్కలకి గొబ్బులు తవ్వుతో
వుంటేనేగాని ఆ స్త్రీలో అందం కనపడలేదుట్రా! ఎందుకంటావు?”

“ప్రెసిడెంటుగారి అనుమతై తే నేను మీ సందేహం తీరుస్తాను” అన్నాడు
కవిబ్రహ్మయ్య.

“వొద్దులే. కాని ఒకకథ చదివాను - తెలుగుదే. ఎవరో వళ్ళమ్ముకునే మనిషిని
ప్రేమించి తోటలోచేరి, ఆమెకి ఉయ్యాలపెట్టి వూపుతాడురా. ఓ పెద్దమనిషి - ఆమె
మాలదేమో కూడాను.”

“మనం నిజంగా అట్లా తోటల్లోకో, కాలవమీదికో పోతే, మన భార్యలెందరు
మనవెంట వొస్తారంటారు ?”

“సీతపేరు చెపితేసరీ, వొస్తారు.”

“పద్నాలుగేళ్ళు అఖ్కర్లేదు. పద్నాలుగురోజులు చాలురా.”

“రావణులన్నారని ఆశపెడితే !”

“ఆర్డర్” అన్నాడు ప్రెసిడెంటు.

“పోనీ మనం అందరం కలిసి శ్రీధర్ దగ్గరికి పోదామా ? పోయి, రహస్యమేదో
మనకీ చెప్పమని సిన్సియర్ గా అడుగుదాము.”

“ఎప్పుడో వొస్తాడురా మళ్ళీ. అప్పుడు వెళ్ళి అడుగుదాంలే”

“వాడుసరే, ఏదో అనుకో. ఆ మధురమ్మ వెళ్ళిపోవడం చూడు.....”

“ఏంరా అంత వింత, వెళ్ళిపోయిందంటే ? మొగుడూ, బంధువులూ, పిల్లలు,
చీదరా, వొండిపెట్టడాల్సా, తిట్లూ అన్నీ వొదిలిపోయినాయి. హాయిగా పడవలో తిరుగుదామని
తీసుకుపోయే మొగాడు దొరికితే వెంటవెళ్ళని ఆడది చాలా బుద్ధిహీనురాలు.”

“హాయిగా ఏమిటీ ? ఆ తిండి, ఆ గుడిశా.....”

“మరి ఆ వైభవాలన్నీ వొదిలి సీత వెళ్ళిపోలేదా రాముడివెంట ?”

“సీత వెళ్ళడమూనూ -”

“నీతిలో భేదం, మోటివ్ లో కాదురా. ఒక గొప్ప ఇంపల్సుపని చెయ్యాలి. ధర్మమని అన్నాసరే, కామమని అన్నాసరే, సీతని అడివికి పంపిన ఇంపల్సే. ఇంకో రూపంలో రావణుడికి ఆమెని ఎత్తుకుపోయే బుద్ధి పుట్టించింది. అల్లాంటి ప్రోద్బలం నెటుతోవుంటే, ఎంత నాశనానికైనా వొప్పుకుంటారు.”

“మరి మనవాళ్ళకి ఏం ప్రోద్బలం ?”

“అదేదో రొమాన్సు అనుకున్నారా వాళ్ళు.”

“అదే అనుకోలేదు వాళ్ళు.....” అన్నాడు వెనకనించివచ్చి కోసలరావు.

“ఆ ధ్యాసేలేదు. ఏదో అసాధారణమైనదో, ఒక ప్రత్యేకమైనదో, అవసరమైనదో చేస్తున్నట్టు తెలీనే తెలీదు వాళ్ళకి. మనం రొమాన్సు అనుభ విస్తున్నాము. ప్రేమించుకుంటున్నాం - అని అనుకున్నారా ఏ ప్రియులైనా, ఆ ధ్యాస మనసులోకి వచ్చిందా, తెలుసుకున్నారా, వాళ్ళు విడిపోవడం అట్టే దూరం కాదు - మొత్తానికి ఆ సుందరానుభం అంతటితో ఆఖరు.”

“మరి ఏమిటంటావు వాళ్ళమధ్య ?”

“ఏమీలేదు. శూన్యం. వుంటే అది వాళ్ళకీ మనకి తెలీనిది. గాని ఓ మూలనించి ఓ మూలకి ఎండుటాకుల్ని విసిరి, తోసి, ఓ మూల పారేసినట్లయినారు వాళ్ళు. గాలి తోసిందని కూడా తెలీని ఆకుల్ని అడిగి ఎంత లాభమో వాళ్ళనడిగి అంతే లాభం !”

“ఆ గాలి ఏదో నీకు తెలుసా ?”

“వాడికి తెలీకేం ? గాలి వాణ్ణి అనేకమూలకి నెట్టింది. కాని చల్లగాలి చీకట్లో ఇంకోమూలకి పాకి, తెల్లారి ఎందుకు నా పక్కలో వున్నావంటే, గాలినెట్టింది నేనేంచెయ్యనంటాడు వీడు.”

“గాలి నన్నూ నా లాగునీ ఈ పురుగుల ముందుకి నెట్టింది. ఏం చెయ్యను ? జరగండి.”

అంటో కోసలరావు వాళ్ళముందుకి వచ్చాడు. అతని వేషం చూసి నవ్వుతున్నారు అందరూ. తురకలాగా, సరిపోని పొట్టిచొక్కా.

“ఏమిట్రోయ్ అది ?”

“ఏం చేస్తాడు ? వాడి బట్టలన్నీ ఎవరో కాజేశారు” అన్నాడు డేనియల్.

“ర్రాతి కట్టుకున్న పంచనంతా నిద్రలో వొంటిమీదే కత్తిరించేశారు” అన్నాడు సూరయ్య.

“ఏం చెయ్యను ఇంక ? ఈ సయ్యద్ గాడే ఆ పని చేసివుంటాడని వాడిపెట్టెలో బట్టల్లో వీటిని తీసుకుని వేసుకుని తక్కినవాటిని మండుతున్న వంటపొయ్యిలో కుక్కివచ్చాను.”

“నావా? నావెవడు తియ్యమన్నాడు నిన్ను ? చూశారా. చూశారా.”

“పాపం ఎందుకుతీశావ్. కోసలరావ్? బూబమ్మ చిరుగులతో,బొత్తాములతో సహా లెళ్ళు పెట్టి పద్దువేసి పంపుతుంది వీణ్ణి.”

“సరేగాని, కథకానీండి ముందు. కానీరా, కోసలరావ్. సయ్యద్, నీ టోపీ కూడ ఇయ్యివాడికి.”

“ప్రారంభించకముందు నేనొక్కమాట చెప్పాలి. ఈ కోసలరావు చెప్పబొయ్యేవన్నీ వుత్తకోతలు. సర్వం అబద్ధం. ఎవరూ నమ్మకండి. రాత్రి పడుకుని పొద్దున్నకి ఓ మంచికథ అట్లాడు.”

“నీకెట్లా తెలుసు ?”

“వీడి పంచ కత్తిరిస్తూ వుండగా తనకి వినబడ్డదని కత్తిరించినవాడు నాకు చెప్పాడు.”

ప్రెసిడెంటు లేచి నుంచున్నాడు.

“సైలెన్సు. ఈవాళ మనకి వ్యవధిలేదు. భోజనాలకి పోవాలి. తరవాత బిజినెస్ మీటింగ్. కనక నిజంగాని అబద్ధంకాని....

“సందేహం కూడానా?”

“సైలెన్సు. అబద్ధమే కాని, మనం కోసలరావు చెప్పేది నిశ్శబ్దంగా వినాలి.”

“కొంగలు అరుస్తున్నాయి మరి.”

“కోసలరావ్. కానీ.”

“శ్రీధర్ని నేను గంగాతీరాన పాంచజన్యపురంలో చూశాను.”

నవ్వులు.

“ఏమిటి నవ్వుతారు ?”

“భలే పేరు ఏరావే వూరికి ?”

“గంగాతీరమే నిజమే కదరా.”

“సైలెన్సు.”

“అది ఓ వైష్ణవ భక్తుల ఆశ్రమం. గౌరాంగ మఠం. నది వొడ్డున పెద్ద తోట.... తోటమధ్య.....”

“గులాబి పువ్వులు.”

“కాదు. క్రౌంచకిసలయ, కిశోర, కిన్నెరారావ, కిరణ్మయ, కింకిణీ -” అన్నాడు సయ్యద్.

“సైలెన్సు.”

“రెల్లుపాకలు వేశారు. ఆశ్రమంలో వైష్ణవ గురువు. పొద్దస్తమానం సంకీర్తనలు....”

“వారే. బాగా కొట్టేశావురా. శ్రీధర్ సంగతా శ్రీకాంత్ సంగతా మాట్లాడు-తున్నావు ?”

“పొద్దున్నే పుచ్చుకు వచ్చావా ?”

“సైలెన్సు.”

“ఆ ఆశ్రమంలో ఓ గదిలో మన శ్రీధర్, మధురం కాపురం.”

“చాలాదూరం తీసుకుపోయినావే మనవాళ్ళని !”

“ఎట్లా వెళ్ళారు అక్కడికి ?”

“పడవలోరా, గోదావరి కాలవలోంచి. గంగలోకి ఎంత ? ఓ అంగ.”

“ఏవో పాతాళ మార్గాలుంటా యంటారురా కాశీకి దాంట్లోంచి.”

“సైలెన్సు.”

“నేను వుడుక్కోను. నేను దుర్గాబాయిగారి అన్నని. వినండి. నేను చెప్పేది విన్నదాకా మిమ్మల్ని వొదల్చు. నేను మాణిక్యాన్ని కాను. కౌస్తుభాన్ని కాదు. వజ్రాయుధాన్ని, మీ వెంటబడి మీ వూళ్ళోకి వచ్చి వినిపిస్తాను. ప్రస్తుతం ఇక్కణ్ణించి ఎవరన్నా కదిలారా ? తంతాను. ఆ ఆశ్రమంలో....”

“అసలు నువ్వెందుకు వెళ్ళావు అక్కడికి ?”

“అదో కథ, క్లుప్తంగా వినండి. రిటైర్డు ఇంజనీరు శేషరాజు కొడుక్కి పెళ్ళి మర్నాడనగా మిత్రుల్ని పెళ్ళికి తీసుకొస్తానని, తన సహాధ్యాయి, మార్గరెట్ని తీసుకొని పారిపోయినాడు. వెళ్ళి కలకత్తాలో ఓ కంపెనీలో ఉద్యోగంలో చేరాడు. ఆ తండ్రి (influence) ఇంప్లూయంస్ వల్ల ఆ వుద్యోగం తీయించేశాడు. ఉద్యోగంలేని కొడుకు ఇంటికి వస్తాడనే ఆశలో. తిండికి మాడి, ఆ ఇద్దరూ ఏదో మఠంలో చేరారట. తల్లి మంచం పట్టింది, వాళ్ళని వెతుకుతో వెళ్ళాను.”

“దొరికాడా ?” - సూరయ్య.

“లేదు. కాని దొరక్కేం చేస్తారు ? పర్యవసానం వచ్చే ఏడు చెపుతాను.”

“మరి ఈ కథను ఓ రాత్రిలోనే కల్పించావు కదా !”

“ఈ రెండో కథని నిమషాలమీద ఇప్పుడే ఆశువుగా చెప్పావు కదా” అని సుబ్బారావు.

“తక్కింది చెప్పడానికి ఏడాది వ్యవధి ఎందుకు నీకు ?” అని పాపారాయకవి.

“సైలెన్సు.”

“ఇద్దరూ కాషాయాలు కట్టుకున్నారు. రుద్రాక్షలు, శ్రీధర్ కి గడ్డం. మధురం....”

“మధురమ్మ.....”

“అక్కడ పేరు మారిపోయింది.”

“కమల లతకింద మారలేదు కద!”

“లేదు. చాలా విశ్రాంతి. అందం. ఆ ఆశ్రమ వాతావరణం. స్త్రీ పురుషులు ఓ వందపైగా వుంటారు. పొద్దున్నే గంగాస్నానం, పుష్పమాలలు, హారతులు, నైవేద్యాలు, గానం, భజన.”

“చదివాం లేరా అనన్నీ” అని కాంతారావు.

“వారే పోనీ కోలసరావు కోత’లని వారపత్రికలకి రాయరాదురా నువ్వు! మమల్నిట్లా ఏడిపించకపోతే ?” అని డేనియల్.

“అక్కడ ఆ గురువుగారి తరవాత మన శ్రీధర్, మధురం ముఖ్యులు. ఆశ్రమలో. వీళ్ళని చూస్తే అందరికీ చాలా భక్తి. వీళ్ళిద్దరూ వాళ్ళందరితో కలిసి ఏ పనులు చేస్తోవుండనీ, ఒకరికి రెండోవారి మీదే కళ్లు. చిన్న చిరునవ్వు, ‘నువ్వు వున్నావు’ అన్నట్టు. రాత్రి పడుకునేప్పటిదాకా ఇద్దరూ కలుసుకోరు. ఆలయంలో మాత్రం ఇద్దరి కళ్ళూ కృష్ణ....”

“రాత్రులు ఒక గదిలోనేనా యీ భక్తులు ?” అని సూరయ్య.

“ఆర్డర్.”

“ఏమన్నానండీ తప్పు ! దాంపత్య భజనకి.”

“ఆశ్రమంలో మరి నూరు గదులున్నాయా ?”

“నూరెందుకురా ? నూరుమందికి యేభై చాలు.”

“అందరూ భార్యాభర్తలా ?”

“ఆ రాత్రికి.”

“No more, Order, నో మోర్, ఆర్డర్,”

అంటో వుండగా పక్కనించి కృష్ణవొడ్డుకి ఓ గుంపు భజన చేసుకుంటో ఓ శవాన్ని మోసుకు పోతున్నారు. ఈతాకు చాపల్లో చుట్టి.

“కొంపతీసి కలరా వుందేమిట్రా ఈ వూళ్ళో !” అని సయ్యద్.

“మొదట నేను శ్రీధర్ని గుర్తుపట్టలేదు. అసలు శ్రీధర్ సంగతి నాకు బాగానూ తెలీదు. విన్నది కాస్తా జ్ఞాపకమూ లేదు. నేను ఆ కుర్రాడి కోసం వెతుకుతున్నాను కదూ, అందుకని మొహాలు పరకాయించి చూస్తున్నాను.”

“ఆడవాళ్ళని కూడానా?”

“తెలీక అడుగుతాను కోసలరావ్, ఎన్ని మఠాలని వెతకదలచుకున్నావు అట్లా?”

“వైష్ణవులు ఎన్ని మఠాల్లో వుంటే అన్నేనురా, ఎందుకు బయలుదేరాడు మరి ?

“వైష్ణవులు కావలసివస్తే గంగాతీరానికి వెళ్ళనక్కర్లేదు. ఇక్కడా వున్నారు.” అన్నాడు కోపంగా కోసలరావు.

ఈ లోపల పీనిగ భజన నదిని సమీపించింది.

“కట్టెలు లేవురా. ఎట్లా దహనం చేస్తారు ?”

“పాతేస్తారేమో !”

“సైలెన్సు.”

“ఎవరో అక్కడ శ్రీధర్ని చూపి, ‘మీ తెలుగు అతనే’ అన్నప్పుడు నిదానంగా చూసి గుర్తుపట్టాను మనవాణ్ణి.”

“ఏంరా శ్రీధర్ నన్ను పలకరించావు కావేం? మరిచిపోయినావా?” అంటే గుడ్లు తేలేసి చప్పరించి వూరుకున్నాడు. మధురాన్ని చూసి ‘ఈమె ఎవరు’

“అంటే. ‘నా వైష్ణవి’ అన్నాడు. అప్పుడు నాకీ కథంతా పూర్తిగా తెలీదుగా?”

కాని శ్రోతలు అతనివేపు చూట్టం లేదు. ఆ పీనిగని ఏం చేస్తారా అని చూస్తున్నారు, కృష్ణ నీలం నీళ్ళవేపు. వాళ్ళ వీపులవెనక వలయంగా కొండలు. ముందు కృష్ణ వాళ్ళకింద తెల్లని ఇసిక. పైన చల్లని మబ్బుల్లోంచి వెలుతురు. చాలా ఆహ్లాదంగా వుంది ఉదయం. పక్కగా బ్రిడ్జిమీదనించి వెళ్ళే రైళ్ళు. క్రీష్ణ అవతలనించి బెజవాడ, మోటారు కూతలూ, జనం గోలా, కొంచెంగా వినపడుతున్నట్టే వుంది వాళ్ళకి.

ఇంతలో పీనిగా భజన కృష్ణలోదిగి మధ్యకి వెళ్ళింది. ఆ పీనిగని ఇద్దరు ఇటూ ఇద్దరు అటూ పట్టుకుని వూపుతున్నారు.

“ఒరే, నీళ్ళలో పారేస్తున్నారు వీళ్ళ దుంపతెగా.”

“అట్లానే కలరా తెప్పించేది.”

“ఎన్నటికి బుద్ధి అనేది వస్తుంది ఈ దేశానికి ?”

హఠాత్తుగా చాపలో పీనిగ తన్నుకుని చాప చించుకుని బయటపడి వూపేవాళ్ళల్లో ఇద్దర్ని గొంతులు పట్టుకుని నీళ్ళలోకి ముంచుతోంది. తక్కినవాళ్లు నవ్వుతో, సభవేపు పరిగెత్తుకుని వస్తున్నారు.

వాళ్ళని తరుముతో వెనక పొడుగాటి నల్లని పీనిగ జోషువా.

గోల అంతా అణిగి అందరూ కూచున్న తరవాత కోసలరావు చెపుతున్నాడు.

“రెండురోజులైనా నన్ను గుర్తుపట్టడు. మాట్లాడడు శ్రీధర్. ఆంధ్ర అరవింద యోగి తయారౌతున్నాడేమో. బ్రిటిషు ప్రభుత్వంనించి ఈ మఠంలో ప్రచ్ఛన్నుడైనాడోమో మనవాడనిపించింది.”

ఆ సాయంత్రం గంగానదిలోకి వెళ్ళే వెంటనే కూచున్నారు సూర్యాస్తమయంవంకచూస్తూ శ్రీధర్, మధురం. ఇంకా ఇద్దరు పడుచు వైష్ణవీలూ. నేనూ వెళ్ళి కూచున్నాను. అవతల వొడ్డు అడివిలో నెమళ్లు తిరుగుతున్నాయి. గంగలో చేపలు ఎగిరి దూకుతున్నాయి నిర్భయంగా. గంధమూ, పువ్వుల పరిమళాలు వెదజల్లే ఆ గుంపులో కూచుని గంగ నీటిమీది పవనాన్ని అనుభవించడమే ఒక అపూర్వానుభవమనిపించింది నాకు.”

“నీకేం ఓ గది ప్రత్యేకంగా ఇవ్వలేదా ఏమిటి ?”

“లేకపోతే, ఓ ముసలి వైష్ణవి గదిలోకి....”

“ఆర్డర్” అన్నాడు ప్రెసిడెంటు.

“నిన్నా మొన్నా వీడి నోరు ముయ్యలేక చచ్చారు ప్రెసిడెంటు. నోరు తెరిస్తే బూతులు. ఈవాళ వీడు మహాపత్తిత్తు ఐనాడు. వీణ్ణి ఎవడంట ప్రెసిడెంటుచేసింది ? వారే, నాగభూషణం సరిగా మాట్లాడనిస్తావా ! నిన్ను క్రిష్ణలో పారేయ్యమా ?”

“వాళ్ళు గురువుగారి మహిమలు మాట్లాడుకుంటున్నారు బెంగాలీలో. వాడు, శ్రీధర్ నావంకనన్నా చూశాడు కాడు. నాకు వాడి వాలకం చూస్తే మండిపోతోంది.”

“మీకెవరికన్నా ఇక్కడ తెలుగు వొచ్చునా ?” అన్నాను.

ఎవరూ మాట్లాడలేదు. మధురం మాత్రం, “ఎందుకండీ” అంది రహస్యం చెపుతున్నట్టు. తలవంచుకునే, నావంకనన్నా చూడకండా. తెలుగు తెలీదుకదా తక్కినవాళ్ళకీ అని, “ఒరే శ్రీధర్, ఇదిగో విను. నువ్వు నాతో సరిగా మాట్లాడతావా నీ బతుకు ఇక్కడ అల్లరి చెయ్యనా ?” అన్నాను. అప్పటికి నోరు పెగిలింది వాడికి.

“అల్లరి చెయ్యడం నీకు అంత అవసరంగా తోస్తే చెయ్యి గోసాయీ, నిన్ను అభ్యంతర పరిచిందెవరు ?” అన్నాడు.

“ఇంతకీ నన్ను నువ్వు గుర్తుపట్టలేదంటావా ?” అని అడిగాను.

“ఎందుకదంతా, చాలా స్వల్పవిషయం” అని, ఇంక నేను లేనట్టే వాళ్ళతో మాట్లాడు తున్నాడు.

“ఒకే శ్రీధర్, సరిగా నాతో మాట్లాడతావా ? ఒకటి దవడమీద పీకనా, నీ గడ్డం అదిరి వూడి కిందపడేట్టు” అని బెదిరించాను.

“నా మీద ఎందుకత ఆగ్రహం గోసాయి !” అన్నాడు వసిష్టుడు మల్లే.

“ఇదిగో, నన్ను గోసాయి, గీసాయి అన్నావా సరిగా జరగదు. ఒక్క దవడకాయే గాదు, సరిగా మాట్లాడిందాకా తంతో తరుముతాను నిన్ను.” అన్నాను గుప్పెట చూపించి.

“అంత నీ కవసరమైతే కానీ” అన్నాడు దత్తాత్రేయ మహామునిలాగు.

“ఇక్కడకాదు, ఆ ముండల్ని వొదిలి, లేచి ఇట్లారా” అన్నాను. లేచాడు చాలా ఇబ్బందిగా. ‘అపరాధం అపరాధం’ అనుకుంటో.

పక్కనవున్న సంపెంగ తోటలోకి తీసుకువెళ్లాను. ఆ సాయం కాంతిలో గంగానది వొడ్డున ఆ తోట ఎంత అందంగా వుందని ! చెట్ల గుబుర్లు గడ్డిమీద పరచిన నీడల్లో. ప్రవహించే చిన్న కాలవ నీళ్ళల్లో స్నానాలుచేసి గంతులేసే పిట్టల అల్లరులతో.

అతన్ని ఓ తిన్నెమీద కూచోపెట్టి పాతకబుర్లు చెప్పి అరగంటకి మనిషిని చేశాను. ఆ భక్తిమత్తుని వొదిలింది, మన సమావేశాల సంగతి మాట్లాడి, మీ అందరి సంగతి వాడిచేతనే అడిగించాను. మనుషుల్లోకి వచ్చాడు చివరికి. అవీ ఇవీ చెప్పి వాణ్ణి నవ్వించి. “ఏంరా ? ఈ రెండు రోజులూ నీ మొహంమీది గడ్డివాముకింద దాక్కుని, నన్నెరగనట్టు నటించావేం ?” అని అడిగాను. దానికి పాపం, వాడు సిన్సియర్ గానే మాట్లాడాడు.

“ఒక నిష్టలో, ఒక యత్నంలో వున్నప్పుడు, ఏ మాత్రం డిస్టర్బెన్సు అయిష్టమవుతుంది” అన్నాడు.

“ఏమిటా ప్రయత్నం ? ఈ భజనలేనా ?” అని అడిగాను.

“చూడు, కోసల్. ఏదన్నాసరే ప్రపంచంలో అర్థం కావాలంటే సానుభూతితో దానిలో ఐక్యమై, ఆ దృష్టితో యోచించాలి. ఎక్కిరింపూ, ఏం లేదని కొట్టెయ్యడం, చాలా సులభం. ఎక్కిరించుకో, కాని నన్ను cross examine క్రాస్ ఎక్జామిన్ చేసి ఏం లాభం నీకు ?” అన్నాడు.

“అదికాదురా, నువ్వు బుద్ధిమంతుడివని నాకు తెలుసు. నువ్వు దీంట్లో పడ్డావంటే, ఇంకేదో వ్యవహారానికి వీలుగా. ఇక్కడ ఈ నాటకం ఆడుతో వుండాలి. కాకపోతే నిన్నెవరన్నా మోసపుచ్చి వుండాలి. నీమీద ప్రేమవల్ల అడుగుతున్నాను” అన్నాను.

“మరి ఆ రెండు నిశ్చయాల్లోంచి కదలకు మరి” అన్నాడు.

“ఏవి ?”

“నేను వివేకవంతుణ్ణనీ, నీకు ప్రేమాస్పదుణ్ణనీ” అన్నాడు.

“ఏం చెయ్యను ? కాకపోతే, ఈ విష్ణుభక్తి, భజనలూ, తులసి తావ తాళాలూ, చాలా మహత్తరమైన పని నువ్వు అంగీకరించావనే అనుకోనా? అసలు ఓ విష్ణో, కృష్ణో

వున్నాడు. నిన్ను తరింపచేస్తాడు. దానికీ భజనలు తప్పని సాధన. అది ఈ ఆశ్రమంలో ఆ గురువుగారి సమక్షంలో చేస్తేనే ఆ దయ కలుగుతుందని నమ్మమంటావా ? నువ్వు నమ్ముతావని నమ్మమంటావా?"

“ఆశ్రమాన్ని చూస్తే, మమ్మల్ని చూస్తే నీకేమనిపిస్తోంది ?”

“వొళ్ళు మండుతోంది” అన్నాను.

“ఎందుకు ?” అని అడిగాడు.

“సలక్షణమైన మనుషులు కాపరాలూ, ఉద్యోగాలూ, ఉద్యమాలూ వొదిలి ఇక్కడ హాయిగా తిని కూచుని భజనలు కొడుతున్నారని” అన్నాను.

“నీకేం ? నాయనా అదంతా వుత్త ఈర్ష్య. బాధ్యతలు లేకండా, ఓ భక్తిలో శాంతంగా వున్నామని” అన్నాడు.

“మూర్ఖుల డబ్బు హాయిగా వాడుకుంటో. ఇది చాలా గొప్ప మోసం.” అన్నాను.

“విష్ణు లేడనుకో. దేవుడే లేడనుకో. భక్తిమాత్రం వాస్తవం. మా హృదయాల్లో వాస్తవం. ఈ ఆశ్రమాన్ని పోషించే ధర్మకర్తల మనసుల్లో వాస్తవం. జీవితంలో misfits మిస్ఫిట్స్ ఐ శాంతిలేక కొట్టుకునే కొందరు దౌర్భాగ్యులు ఒక శాంతిలో భక్తిలో బతుకుతున్నారు. హాయిగా తింటున్నారో, అని నీకాగోల ఎందుకు” అని అదిలించాడు నన్ను.

“మీ నీతి ? వాళ్ళందరూ భార్యాభర్తలూ ! నీ మధురం....”

“వారే, కోసల్, మమ్మల్నిచూస్తే నీకింత నీతిగొడవ పుట్టుకొచ్చిందేంరా” అన్నాడు బిట్టర్గా.

“కాదు, ఇదంతా ఏదో భక్తి అనీ, ఆశ్రమమనీ... వుత్త మోసం” అన్నాను.

“మీ కుటుంబాలూ, పతివ్రతలూ, ప్రేమలూ, ఎంత మోసం ? ప్రపంచంలో భక్తులూ, యత్నాలూ, నియమాలూ, మర్యాదస్తులూ, అంతా ఎంత మోసం ?” అన్నాడు.

“ఇదీ అంతేనంటావా ?” అన్నాను.

“అనుకో, కానీ చాలా అందమైన సుఖమైన శుభ్రమైన మోసం. ఇన్ని మోసాలూ, అబద్ధాలూ, తంటాలూ పడి అక్కడ ఏమీ సౌఖ్యం ఎరుగరు మీరు.” అన్నాడు.

“మరి ఇహ మీ గొప్ప ఏముంది ? అని అడిగాను.

“ఏంలేదు. ఈ విధంగా శాంతిని సాధించాం.”

“మరి ఆ కళ్ళ మూతలు, ఆ మడులు, ఆ ధ్యానాలు - ఏదో మహా మేమందరం పాపాత్ముల మైనట్టు..... రాత్రులు ఏం చేస్తున్నారు మీరు ?”

“మే మేం మహనీయుల మనలేదే ! నువ్వునడమేగాని !”

“మరి బోధిస్తారుగా.”

“అవును. జీవితం అశాంతి గనక. భక్తిలో శాంతి ఉంది అని ఉద్బోధిస్తాము. అబద్ధమా ? మాయే కానీ, ఆ పూజలూ భక్తి లేకపోతే, ఇంతమంది మనుష్యులు ఒకచోట చేరి ఏళ్ళకొలది ఇంత శాంతంగా హాయిగా బతకగలగడం ఆలోచించుకోగలవా ?”

“కాని ఇది వుత్త నల్లమందు.”

“కానీ, మీ అధికారులూ, కీర్తులూ, ధనాలూ, కళలూ, అన్నీ ఎంత నల్లమందు, పైగా ఏ సుఖమూ ఇవ్వని మందు.”

“అంతేనంటావా జీవితం ?”

ఇంతలో మధురం వచ్చింది శ్రీధరును వెతుక్కుంటూ, ఆమె అసలు ఎవరో అప్పుడు నాకు తెలీదు. ఆమెలో ఏ మూలా ఏమీ అందం లేదు. కాని మొత్తంమీద అందవికారమైనది కాదు. పైగా ఆమెలో వుత్త సాధారణత్వం. అట్లాంటి మనుషులు మనదేశంలో సర్వసాధారణం. ఆమె వచ్చి కూచుని ఎక్కడో చూస్తున్నా, మా మాటలు శ్రద్ధగా వింటోంది.

“జీవితం అంతేనని నీకూ తెలుసు. నన్ను వొప్పుకోకపోవడానికి జీవితంలో ఏదో పరమార్థం, వున్నతాదర్శం వుందని వాదిస్తున్నావుగాని, పోనీ, నువ్వు నీ జీవితంలో సాధిస్తున్న పరమ ప్రయోజనమేమిటో తెలుపుదూ ?” అన్నాడు శ్రీధర్. నా వొళ్ళు మండింది. అతని మాటల్లో లేదు కాని అతని స్థిరత్వం, అనుమాన రాహిత్యం self complacency superiority సెల్ఫ్ కంప్లెసెంసీ సుపిరియారిటీ నన్ను ఉద్రేకితుణ్ణి చేశాయి.

“ఏం మాట్లాడు శ్రీధర్, ఎందుకు పడ్డావో, నీవంటివాడు ఇట్లాంటి దుర్గతికి ఎందుకు దిగాడో నాకు తెలీదు, కానీ యీ తర్కమంతా నీ నిప్రుయోజకత్వాన్నీ, సులభ సుఖమార్గాన్నీ, మనో లంపటత్వాన్నీ సమర్థించుకోడం కోసం నువ్వు ఆలోచించుకున్న కుయుక్తులు.”

మధురం చివాలున చాలా కోపంతో లేచి నుంచుంది.

“శ్రీధర్! ఎందుకు ఆయనతో వాదిస్తావు ? ఏదో చెప్పాలని చూస్తావు? ఆ పునిషికి ఏం తెలుసు ? ఏం అర్థం చేసుకునే సంస్కారం వుంది ? రా” అంది.

“నువ్వే. నువ్వే. వీడిపాలిటికి కాళివైనావు. శుభ్రమైన మిత్రుణ్ణి ఆస్కారమైన సంసారిని, దేశభక్తుణ్ణి, ఇట్లాంటి గతికి ఈడ్చుకొచ్చావు. నీ బతుక్కి నువ్వు మాట్లాడడమేనా ? దేశంవిడిచి పరిగెత్తుకొచ్చి, అతన్ని నీతో ఈడ్చుకు తెచ్చుకున్నావుగాని, నాలుగు తన్నులతో దెయ్యాన్ని వొదిలించినట్టు వొదిలించేవాళ్ళం అక్కడైతే” అన్నాను.

నావంక తేరిపారం చూసింది.

“పాపం !”

అని శ్రీధర్ చెయ్యిపట్టుకుని అట్లా తోటలోకి తీసికెళ్ళిపోతోంది.
పోతోపోతో.

“మీకీ శ్రమ ఎందుకు ? మీకీ బాధ ఎందుకు ? మీ పనులు మీరు చూసుకోండి.
మీ దేశం పోయి” అంది.

శ్రీధర్ మాట్లాడకండా వెళ్ళిపోతున్నాడు ఆమెతో.

నాకు మరీ హెచ్చింది క్రౌర్యం. నేను పగపట్టనేపట్టను. పట్టానా, నాశనం చేశానే.
వాళ్ళిద్దరి తోవకి అడ్డంగా నుంచున్నాను గులాబి గుబుర్ల మధ్య.

“నిలు. నా మాటలకి జవాబుచెప్పు ముందు. నీకేం లాభం ఇతన్ని ఇట్లా భ్రష్టుణ్ణి
చెయ్యడం !” అని అడిగాను.

“అదే. ఆ సంగతే ఎప్పుడన్నా యోచించావా నువ్వు.” అంది అంతగట్టిగానూ.

అవును ఎందుకు ?

“నాకేం ఈయన తన ఆస్తిని కట్టపెట్టారా ? నగలా, చీరలా ? ఇంత మాత్రం
మనిషి నాకు యీ నాలుగు సముద్రాలమధ్యా దొరక్కనా !”

“మరి ఎందుకు ?”

“మరి ఎందుకు ?” అని ఎక్కిరించింది.

“మరి ఎందుకు ? ఆలోచించు, పదిజన్మల తరవాత ఏ కొంచెమన్నా అర్థాని
కొస్తుందేమో ? రా శ్రీధర్.”

అని నన్ను తోసేసుకుని అతన్ని తీసుకుని వెళ్ళిపోయింది. నిర్ఘాంతపోయి
నుంచున్నాను.

ఆ రాత్రి పూజలూ సంకీర్తనలూ జరిగాక, గురువుగారు తన గదిలోకి
వెళ్ళిపోయినారు. ఎవర్నీ అడక్కుండానే నేను ఆయన వెనకనే గదిలో ప్రవేశించాను.

మూల సెమ్మాలో వొత్తులు వెలుగుతున్నాయి ! సాంబ్రాణి కడ్డీల ధూపం. పట్టు
పరుపుల మీద, బాలీసుల్ని అనుకుని జార్ల బడి కళ్ళు మూసుకుని కూచునివున్నారు
ఆయన. నేనేమీ పలకరించకండా ఎదురుగా కూచున్నాను. పది నిమిషాలకి గావును నిట్టూర్చి
కళ్ళు విప్పి నన్ను చూశాడు.

“ఎవరు ?” అన్నాయి ఆయన కళ్ళు.

“నేను తమ ఆశ్రమ అతిథిని. తమని సందర్శించడానికి వచ్చాను.”

“ఇదికాదు సమయం.”

“కాని..... నాలుగు మాటలు.”

“చప్పున.”

“మీ ఆశ్రమంలో.....”

“ఆగు నీకు సరిగా సత్కారం జరుగుతోందా ? కృష్ణుడి దయను ఏమైనా చవి చూడగలిగావా ?”

“తమ దయవల్ల నేను ప్రస్తుతం మీ ఆశ్రమవాసి శ్రీధర్ సంగతి మాట్లాడడానికి వచ్చాను. అతనూ నేనూ.....”

“అసలు సంగతి క్లుప్తంగా చెప్పు.”

“ఆ మధురం అతని భార్య కాదు.”

“ఊ.”

“మీ ఆశ్రమలో ఇల్లాంటి వ్యవహారం.....”

“నీకు ఏం ప్రమేయం ?”

“మీకు తెలీదేమోనని....”

“తెలుసు.”

“తెలిసి.... ఇదేం ? లేచ్చివచ్చిన వాళ్ళ వ్యభిచారగృహమా ఇది ? ఈ భక్తి అనేది చాటుపెట్టుకుని.....”

“అయిపోయిందా ? వెళ్లు. కళ్ళు విప్పిచూసి నేర్చుకో !”

“అతనికి సంసారం, భార్య, పిల్లలు....”

“అదంతా పూర్వజన్మ.”

“వాళ్ళని అధోగతిలో వాదిలి....”

“ఏం? వాళ్ళు దరిద్రంలో వున్నారా ?”

“లేరులెండి. ఉంటే మాత్రం మీరు....”

“ఇక్కడికి పిలిపిద్దామని.”

“శ్రీధర్ గొప్ప దేశ సేవకుడు, వీరుడు....”

“అవును.”

“అట్లాంటివాణ్ణి.....”

“గొప్ప వైష్ణవ భక్తుడైనాడు.”

“ఎందుకు ? ఇదా భక్తి ? ఎందుకా భక్తి.”

“హిందువుడివేనా ?”

“కనకనే, మీవంటి సోమరి గుంపులవల్ల నే.....”

“నేనా సోమరిని ? నేను పడేశ్రమ నువ్వు ఒక్కరోజు....”

“ఎవరికా శ్రమ ?”

“ఎవరికా ? అంధుడా ? కల్మషుడా ? నీకు ఎన్ని జన్మలకి జ్ఞానోదయమవుతుంది . శ్రీకృష్ణ నామ మాధుర్యం చవిచూడని నీ పుటక.... పాపం, పాపం.”

అంటోవుండగా భక్తులు ప్రవేశించారు. రాత్రికి ఆయన పాదస్పర్శకోసం. గురువు బాలీసుల్ని అనుకుని తీవిగా ఇట్లా పాదాలు చాచాడు.

అని కోసలరావు తన కాళ్ళనిజాచి వెనక్కి ఆనుకొన్నాడు. చప్పున గొంతుదాకా మాయమైనాడు. అతని వెనక పెద్ద గొయ్యిచేసి వుంచారు జాషువా, సాంబం. దాంటో పడ్డాడు పాపం.

సభలో కలకలం తగ్గింతరవాత.

“అయిందా ? ఇంకా వుందా ?” అన్నాడు సూరయ్య.

“వినండి మరి - తరవాత కోతుల్లాగు గోతులు తీద్దురుగాని-”

మర్నాడు మధ్యాహ్నం శ్రీధర్తో అన్నాను.

“ఒరే, నేను వెడుతున్నాను. మిమ్మల్ని ఇంతటితో వొదులుతాననుకోకు. పత్రికల్లో రాస్తాను. ఉపన్యాసాలిస్తాను. మీ గుట్టు బైటపెట్టి, మీ బతుకులు బాహాటంగా వీధుల్లో ఈడుస్తాను.” అన్నాను.

“ఎందుకు ?” అంది మధురం చాలా మధురంగా.

“ఇదంతా వుత్త మోసం.”

“మీ లోకమే మోసం. మీ బతుకులు, ఉద్యోగాలు, వ్యాపారాలు, అన్నిట్లో ఎంతెంత మోసాలు ! మీ మునిసిపాలిటీలు, ప్రభుత్వాలు - అంతా కపటం. అన్యాయ ధనర్జానేకద ! ఇంతదూరం వచ్చి యీ ఆశ్రమంలో మోసం కనిపెట్టారా? చాలా ఘనులు.” అంది. ఎంత తృణీకారం ఆ పలుకుల్లో !

రాత్రి గంగవొడ్డున కూచుని నా కోపాన్ని ఆర్చుకుంటున్నాను చల్లగాలిలో. ఒక వైష్ణవుడు వచ్చి, “గురువుగారు నిన్ను రమ్మంటున్నారు” అన్నాడు. నేను వెళ్ళేప్పటికి సంకీర్తన జరుగుతోంది. చాలా శ్రావ్యమైన స్వర సమ్మేళనంలో. కృష్ణ విగ్రహం, పక్కన అర్ధనిమీలిత నేత్రుడై గురువు, పద్మాలు, జాజి, కురవీకపు పరిమళాలు, గంధం, అత్తరు

వత్తులు, హారతి.... చాలా రమ్యంగా వుంది. గురువుగారు నన్ను దగ్గర కూచోమని సౌంజ్జ చేశాడు.

అట్లా ఆ గానం వింటోవుంటే నా తల దిమ్మెక్కింది. చాలా మధురంగా, కళ్లు మూతలు పడ్డాయి. ఏదో శ్రావ్యంలో గాలిలో నా ప్రాణం తేలిపోయినట్టయింది. భూమి, ఈర్ష్యలూ, ద్వేషాలూ, అన్నీ చాలా దూరం. అంతా మాధుర్యం; ప్రేమ, శృంగారం, అనిపించింది.

ఎంతసేపయిందో దేదీప్యమానంగా శ్రీకృష్ణ విగ్రహం నడిచి నా ముందుకు వచ్చి ఆగింది. ఆ విగ్రహం మొహంకదిలి ఏదో చెప్పలేని దయతో, వెలుగుతో నామీద చిరునవ్వుతో చూసింది.

తరవాత అక్కడే నిద్ర.

కళ్ళు తెరిచేప్పటికి ఆ మందిరం తలుపులు మూస్తున్నారు. ఆ మత్తుతోనే బైటికివెళ్ళి పడుకున్నాను. అర్థరాత్రో ఎప్పుడో మెళుకు వచ్చింది. చాలా నిర్మలంగా వుంది మనసు. ఆశ్రమ స్వరూపమే మారింది నా మనసులో. అక్కడ ఆ వైష్ణవులందరూ మనుషులకి అందని, అర్థంకాని, ఉన్నతమైన మధురత్వంలో ఓలలాడే ధన్యులనిపించింది.

పెద్ద భయం, ఇంక అక్కడ వున్నానా నేను ఆ ఇంద్రజాలంలో పడతాను. ఇంక నాకు విముక్తి వుండదు. నేను మాలలు ధరించి భజనలు కొడుతో గడిపేస్తాను జీవితాన్ని.

లేచి, సంచినీ చంకపెట్టి ఎవరితో చెప్పకండా రైలుస్టేషన్కి పరుగు ప్రారంభించాను. వెన్నెల, తోట, నా వెనక ఎవరో “ఎక్కడికి పోతావు ? ఎంత దూరం పోగలవు నన్ను తప్పించుకుని ?” అని నవ్వి పిలస్తున్నట్టయింది.

“అక్కడే వుండిపోక ఎందుకు దయచేశావు బాబూ మాకీ అబద్ధాలన్నీ చెప్పడానికి” అన్నాడు కలెక్టరు జాలయ్య.

తోట దాటబోతున్నాను. ఆ చివర పొగడ చెట్టుకింద కూచుని వున్నారు ఇద్దరు భక్తులు నిశ్చలంగా. వాళ్ళతో చెప్పి పోదామని సమీపించాను.

గంగానది ప్రవాహంమీద తళతళలాడే వెన్నెల. చిన్న చిన్న వెన్నెల రేకులు చిందులు తొక్కుతున్నాయి. గాలి లేపుతున్న అలలమీద, వెండిచీరెలు కట్టుకున్న కిన్నెరలు నాట్య మాడుతున్నా రనిపించింది. అవతల వొడ్డున అడివి చీకటి మిస్టీరియస్గా. మృత్యువు తరవాత జీవితంమల్లే. వెనక ఆశ్రమం తోట. ఎంత ప్రశాంతత ! అతను నిశ్చలంగా, కొండ అంత స్థిరంగా, శాశ్వతంగా కూచున్నాడు శ్రీధర్. ఏదో అందాలు చూస్తున్న శాంతమైన చిరునవ్వు, గొప్ప మురళీగానం వింటున్నట్టే. అతని పక్కనే కొంచెం వెనకగా మధురం. ఆమె తన్మయత అతనిలోనా, శ్రీకృష్ణునిలోనా. ఆ అందంలోనా ? లేక అంతా వొకటేనా ?

ఏం పుట్టిందో నాకు. ఏమీ ఆలోచించకండా వాళ్ళముందు సాష్టాంగపడ్డాను.

మెల్లిగా శ్రీధర్ నా భుజంమీద చెయ్యేశాడు.

“వెడుతున్నాను. శలవు.” అన్నాను.

“వెళ్ళి మళ్ళీ తొరగా రా. నీ కోసం చూస్తున్నాడు” అన్నాడు.

“ఎవరు ?”

“శ్రీకృష్ణుడు.”

లేచి “ధన్యులు” అని వొచ్చేశాను.

నిజంగా తోచింది నాకు. వాళ్ళిద్దరికీ శరీరాలు చాలా అప్రాముఖ్యమని. ఒకరి సహాయంతో ఒకరు. ఆ గురుకృపతో, మన మెరగలేని లోకాల సంచారం నేర్చుకున్నారని.”

అని ముగించాడు కోసలరావు కన్నీళ్ళతో.

“మరి ఇప్పుడేమంటావు ఈనాడు ?” అన్నాడు డేనియల్.

“ఏ సంగతి”

“వాళ్ళు ఎందుకు పారిపోయినారో అట్టా ?”

“పారిపోలేదు. వెళ్ళారు. వెళ్ళలేదు. అక్కడికి..... అక్కడ ఉన్నారు ఇక్కడ బదులు. ఎట్లానా ? ఎందుకా ?

ఎందుకు చుక్కలు మిణుకు మంటాయీ,

ఎందుకు పువ్వులు విప్పుకుంటాయీ,

ఎందుకు శిశువులు చిరునవ్వుతారూ,

ఎందుకు మేఘాలు తేలిపోతాయీ ?

అందుకూ.



రచనాకాలం : 1949, ఆంధ్రజ్యోతి ఉగాది సంచిక

ప్రచురణ : (ఆత్మార్పణ కథల సంపుటి), ప్రజాప్రచురణలు,